
Bhushundi Ramayanam Purvakhanda 001-010

ಭುಶುಂಡಿರಾಮಾಯಣಂ ಪೂರ್ವಖಂಡ 001-010

Document Information



Text title : Bhushundi Ramayanam Purvakhanda 001-010

File name : bhushuNDirAmAyaNam_pUrva_001-010.itx

Category : raama, bhushuNDirAmAyaNam

Location : doc_raama

Transliterated by : Vishal Pandey

Proofread by : Vishal Pandey

Description/comments : bhushuNDirAmAyaNam | pUrvakhaNDa | adhyAya 001-010||

Latest update : September 12, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

February 25, 2025

sanskritdocuments.org

ಭುಶುಂಡಿರಾಮಾಯಣಂ ಪೂರ್ವಖಂಡ 001-010



001. ಬ್ರಹ್ಮಸ್ತುತಿನಾಮ ಪ್ರಥಮೋಽಧ್ಯಾಯಃ .

ಓಂ ಆದಿರಾಮಾಯಣಂ ನಾಮ ಶ್ರೀರಾಮಚರಿತಂ ಶುಭಂ .

ಕಿಂಚಿತ್ಸಮಾಧಾವಾಲೋಚ್ಯ ಪ್ರವಕ್ಷ್ಯಾಮಿ ಪ್ರಯತ್ನತಃ ..

ಓಂ ನಮಃ ಪರಮಹಂಸಾಸ್ವಾದಿತಚಿನ್ಮಯಮಕರಂದಾಯ

ರುಚಿರನಖಶಿಖಾಂತ ರತ್ನಪ್ರರೋಹಪಲ್ಲವಿತಸಿಂಹಾಸನಪ್ರಾಂತಪೀಠಪ್ರದೇಶಾಯ

ಮುನಿಮಾನಸಮಧುಕರಪ್ರಮೋದಾಯ ಶ್ರೀರಾಮಚಂದ್ರಚರಣಯುಗಲಾಯ .

ಬ್ರಹ್ಮೋವಾಚ .

ರಾಮಂ ಲೋಕಾಭಿರಾಮಂ ರಘುವರತನಯಂ ಕೋಶಲಾಮುಕ್ತಿಪುರ್ಯಾಂ

ಖೇಲಂತಂ ಕಾಮಕೇಲಿಂ ಸುವಿಮಲಸರಯೂತೀರಕುಂಜ ನಟಂತಂ .

ಜಾನಕ್ಯಾ ಚಾರುಹಾಸಚ್ಛವಿವಿಶದಶರಚ್ಚಂದ್ರಿಕಾಕಾಂತಿಮತ್ಯಾ

ಸಂಯುಕ್ತಂ ರಾಜವೇಷಂ ಲಲಿತರಸಮಯಂ ಬ್ರಹ್ಮ ಪೂರ್ಣಂ ನಮಾಮಿ .. 1..

ಭಕ್ತಾನಾಂ ಪ್ರಾಣನಾಥಂ ವರದಪರಿವೃಥಂ ವಂಶವರ್ಯಂ ವರೇಣ್ಯಂ ಶುದ್ಧಂ

ಶ್ಯಾಮಾವದಾತಂ ಹರಿತಮಣಿರುಚಿಂ ಸಚ್ಚಿದಾನಂದದೇಹಂ .

ಆಭೀರೀನೇತ್ರಪದ್ಮಪ್ರಕರದಿನಕರಂ ಪೂರ್ಣಚಂದ್ರಾಭಿರಾಮಂ

ರಾಮಂ ಶ್ಯಾಮಂ ಪ್ರಕಾಮಂ ನಿಜಹೃದಿ ಕಲಯೇ ಕೋಟಿಕಾಮಾವತಾರಂ .. 2..

ಮುಕ್ತಾಹಾರಾಭಿರಾಮಂ ಮಣಿಮುಕುಟಸಮಾಬದ್ಧಸದೃತ್ಸಗುಚ್ಛಂ

ಮಂದಸ್ತಚ್ಛಾಮೃತಾಬ್ಧಿ ಪ್ರತಿಮವಿಹಸಿತಂ ಚಾರುಬಿಂಬೋಷ್ಠಕಾಂತಿಂ .

ಶೃಂಗಾರೇ ಕಾಂತವೇಷಂ ಪರಮತಮರಸಾನಂದಸಾಕ್ಷಾತ್ಕೃತಾಂಗಂ

ಗಂಭೀರಾವರ್ತನಾಭಿಂ ತ್ರಿವಲಿಮದುದರಂ ನೌಮಿ ರಾಮಂ ರಮೇಶಂ .. 3..

ಏಕಂ ನಿತ್ಯಂ ಸ್ವಸಾಕ್ಷಿ ಸ್ವಮಹಿಮನಿ ಸದಾ ಸಂಸ್ಥಿತಂ ಸ್ವಾನುಭಾವಂ

ಸ್ವಾಧಾರಂ ಬ್ರಹ್ಮಣೋಽಪ್ಯಾಶ್ರಯಮಮಿತಗುಣಂ ಭೂರಿ ಕಲ್ಯಾಣವೇಷಂ .

ಮಹಾಂಸೇಶಂ (ತಂ ರಾಸೇಶಂ ?) ನಿರಂಶಂ ನಿರವಧಿಮವಧಿಂ ವಸ್ತುಮಾತ್ರಸ್ಯ ತತ್ತ್ವಂ

ನಿಸ್ತೈಗುಣ್ಯಂ ಮಹಸ್ತತ್ ಸ್ಮರಸಿ ನ ಹೃದಯೇ ಪೂರ್ಣರಾಮಾಭಿಧಾನಂ .. 4..

ಮತ್ಸ್ಯಂ ಕೂರ್ಮಂ ವರಾಹಂ ನೃಹರಿಮಥ ಹರಿಂ ವಾಮನಂ ಹಂಸರೂಪಂ

ಯಜ್ಞಂ ನಾರಾಯಣಾಖ್ಯಂ ತ್ರಿಭುವನಲಲಿತಂ ಭಾರ್ಗವಂ ವೈ ಹಯಾಸ್ಯಂ .

ಪ್ರದ್ಯುಮ್ನಂ ವಾಸುದೇವಂ ಕಂಸಾರಿಕ್ಯಷ್ಟಂ ರೇವತೀಪ್ರಾಣನಾಥಂ

ಪ್ರಸಿದ್ಧಮೇತೇಽಶಾ ರಾಮಸ್ಯ ಶ್ರೀರಾಮಂ ಪರಾತ್ಪರಂ ಸ್ಮರ .. 5..
 ಅತ್ರ ಪಂಚಮಶ್ಲೋಕಾರ್ಥೇ ಪಾರಭೇದಃ
 ರಾಮಂ ಕೃಷ್ಣಂ ಚ ಬುದ್ಧಂ ಯವನವಧಕರಂ ಚಕ್ಷತೇ ವೇದವೇದೋ
 ಯಸ್ಯಾಂಶಂ ತಂ ಪರೇಶಂ ಸ್ಮರ ಯದಿ ಸತತಂ ಸನ್ನಿಧಿಂ ವಾಚ್ಯಸೇ ಚೇತ್ .
 ಯಾ ತೇ ನಿತ್ಯೈವ ಲೀಲಾ ಪ್ರಮುದವನಮಹಾರಣ್ಯವೃಂದಾವನಾದೌ
 ವೇದಾನಾಂ ಗೋಚರತ್ವಂ ವ್ರಜತಿ ನ ಕಥಂ ಸ್ವಾತ್ಮಭಾಷಾ ಸ್ಪುರಂತೀ .
 ಸಾ ಮೇ ಸರ್ವಸ್ವಮಾಸ್ತಾಂ ರತಿಮಯಸಹಜಾನಂದಕೇಲೀನಿಧಾನಂ
 ನಾನ್ಯಾ ಪ್ರೇಮ್ಣಾರ್ಥತಾ ತ್ವಯ್ಯತಿಶಯ ವರದೇಶ ಪ್ರಭೋ ರಾಮಭದ್ರ .. 6..
 ರಕ್ತಾಶೋಕದ್ರುಮಾಲೀವಿರಚಿತ ಸುಮಹಾಮಂಡಪಾಂತರ್ನಿಷಣ್ಣಾಂ
 ಸೀತಾಸಂಕೇತಕೇಲೀಪ್ರಿಯಮತ ಉರಸಾಕ್ರಾಂತಗೋಪೀಕದಂಬಂ .
 ನೀಲಾಭಶ್ಯಾಮಲಂ ತಜ್ಜಯತು ಹೃದಿ ಸದಾ ಪೂರ್ಣಶೃಂಗಾರತತ್ತ್ವಂ
 ಧಾಮ ಶ್ರೀರಾಮನಾಮ ತ್ರಿಭುವನಸುಖದಂ ಕೋಟಿಕಾಮಾವತಾರಂ .. 7..
 ಪದ್ಭ್ಯಾಂ ಮಂಜೀರವದ್ಭ್ಯಾಂ ಸುಲಲಿತಮವಲೀ ಪಲ್ಲವಶ್ರೀಮುಖಾಭ್ಯಾಂ
 ಕ್ರೀಡನ್ ಕೇಲೀನಿಕುಂಜೇ ವಿಹಸಿತಸಹಜಾನಂದಿನೀಶಕ್ರಿಯುಕ್ತಃ .
 ಶುಷ್ಕಂ ದಾವಾಗ್ನಿದಗ್ಧಂ ದ್ರುಮವಿಟಪಮಹಾ (ಹೋ ?)ವಂಶಿಕಾನಾದವೃಷ್ಟ್ಯಾ
 ಪೀಯೂಷೌಘೈರ್ನಯಂತಂ ಪುನರಪಿ ಹರಿತ (ತಾಂ ?)ರಾಮಚಂದ್ರಂ ಭಜೇಹಂ ..
 8..

ಹಂಹೋ ಮಾಧುರ್ಯ ಲಕ್ಷ್ಮೀಸ್ತವ ನಯನಸುಖಂ ವರ್ಧಯತ್ವಸ್ಮದೀಯಂ
 ಪೂರ್ಣಾ ತೇ ರಾಮ ದೃಷ್ಟಿರ್ಭವತು ಸಕರುಣಾ ನಿತ್ಯಮೇವ ಪ್ರಸನ್ನಾ .
 ತ್ವತ್ಕೀರ್ತಿಃ ಕಂಠದೇಶೇ ನಿವಸತು ನಿತರಾಮಾದಿವಿದ್ವತ್ಪ್ರಗೀತಾ
 ಚಿತ್ತೇಽನ್ತರ್ಭಾವತು ನಿತ್ಯಂ ತವ ಪದಯುಗಲಂ ವಿಶ್ವತಾಪಾಪಹಂತ್ಯ .. 9..
 ಇತಿ ಶ್ರೀಮದಾದಿರಾಮಾಯಣೇ ಬ್ರಹ್ಮಭುಶುಂಡಸಂವಾದೇ ಬ್ರಹ್ಮಸ್ತುತಿನಾಮ
 ಪ್ರಥಮೋಽಧ್ಯಾಯಃ .. 1..

9/9

002. ಪ್ರಶ್ನರೂಪಂ ನಾಮ ದ್ವಿತೀಯೋಽಧ್ಯಾಯಃ .

ಬ್ರಹ್ಮಣೋ ವಿಪುಲೇ ಸತ್ರೇ ಸಂಗತಾ ದೇವತಾಗಣಾಃ .
 ಯಜಮಾನಂ ಪರ್ಯಪೃಚ್ಛನ್ ವೃದ್ಧಂ ವಿಶ್ವಪಿತಾಮಹಂ .. 1..
 ದೇವಾ ಊಚುಃ .
 ಭಗವನ್ ದೇವದೇವೇಶ ಬ್ರಹ್ಮನ್ ಲೋಕಪಿತಾಮಹ .
 ತ್ವಮೇವ ಜಗತಃ ಕರ್ತಾ ವೇದಸ್ಯ ಚ ಸಮಾಶ್ರಯಃ .. 2..

ತ್ವತ್ತೋ ನಾನ್ಯೋಽಸ್ಯ ಜಗತಃ ಪ್ರವರ್ತನವಿಧಿಕ್ಷಮಃ .
 ಆದಿಮೂರ್ತಿಃ ಸ್ವಯಂಭೂಸ್ತ್ವಂ ಸ್ವರಾಟ್ ಚೈವ ವಿರಾಟ್ ಪ್ರಭುಃ .. 3..
 ವೇತ್ತಿ ಭೂತಂ ಭವದ್ ಭಾವ್ಯಂ ದಿವ್ಯೇನ ಜ್ಞಾನಚಕ್ಷುಷಾ .
 ಕ ಆಶ್ರಯೋಽಸ್ಯ ಜಗತಃ ಕಿಂ ನಿಮಿತ್ತಂ ತಥಾ ಪ್ರಭೋ .. 4..
 ಕಿಂ ಸಾರಮತ್ರ ವೇದ್ಯಂ ಚ ಬಹುವಲ್ಲಿನಿ ಚಾಗಮೇ .
 ಭವತಃ ಸಮ್ಮತಂ ಕಿಂ ಚ ಲೋಕೇಶಸ್ಯ ವಿಧೇರ್ವದ .. 5..
 ಕ ಆದೌ ವಿನಿಯೋಕ್ತಾ ಚ ಕಃ ಸ್ವಭಾವೋಽಸ್ಯ ಸಂತತಂ .
 ಕಿಂ ಸ್ವರೂಪಂ ಕ ಆಕಾರೋ ಬ್ರಹ್ಮಾಪಿ ವದ ಕೀದೃಶಂ .. 6..
 ಕೀದೃಶಂ ತಸ್ಯ ಸಂಸ್ಥಾನಂ ಕಿಂ ಸ್ಥಾನಂ ಪರಮಂ ಪದಂ .
 ಸಗುಣಂ ನಿರ್ಗುಣಂ ಚಾಪಿ ದ್ವೇಯಂ ಜ್ಞೇಯಂ ಚ ಕೀದೃಶಂ .. 7..
 ಏತದುದ್ದೇಶತಃ ಪೃಷ್ಟಂ ವಿರಿಂಚೇ ವದ ವಿಸ್ತರಾತ್ .
 ತ್ವತ್ತೋಽನ್ಯೋ ನಾಸ್ಯ ಪ್ರಶ್ನಸ್ಯ ಪ್ರತೀಕರ್ತಾ ಜಗತ್ತಯೇ .. 8..
 ತಸ್ಮಾದ್ವದ ವಿಧೇ ಸರ್ವ ದೀರ್ಘಸತ್ರೇಽತ್ರ ತಾವಕೇ .
 ಶ್ರೋತುಂ ಚ ಸಕ್ಷಣಾನ್ವಿದ್ಧಿ ಸಭ್ಯಾನ್ ನೋ ವೇದವೇದಿನಃ .. 9..
 ಭವಾಂಶ್ಚ ದೀಕ್ಷಿತೋ ಯಜ್ಞೇ ಕಂ ದೇವಂ ಯಜಸೇ ಪುನಃ .
 ಏತಚ್ಚ ನೋ ವದ ಬ್ರಹ್ಮನ್ ಪರಾತ್ಪರವಿದುತ್ತಮ .. 10..
 ಸರ್ವವೇದಾರವಿಂದಾನಾಂ ಮಕರಂದರಸಂ ಪರಂ .
 ನಿತ್ಯಂ ಶ್ರಾವಯ ನೋ ಬ್ರಹ್ಮನ್ ಸದಸ್ಯತ್ರ ಹವಿರ್ಭುಜಾಂ .. 11..
 ಹವೀಂಷಿ ಭುಂಜತೇ ದೇವಾಃ ಕ ಏಕಃ ಫಲದಾಯಕಃ .
 ಮಖೇಷು ವಾಪಿ ಯಜ್ಞೇಷು ತದಿದಂ ಚ ವದ ಪ್ರಭೋ .. 12..
 ಇತಿ ಶ್ರೀಮದಾದಿರಾಮಾಯಣೇ ಬ್ರಹ್ಮಭುಶುಂಡಸಂವಾದೇ ಪ್ರಶ್ನರೂಪಂ ನಾಮ
 ದ್ವಿತೀಯೋಽಧ್ಯಾಯಃ .. 2..

12/21

003. ಉಪದೇಶಕಥನಂ ನಾಮ ತೃತೀಯೋಽಧ್ಯಾಯಃ .

ಬ್ರಹ್ಮೋವಾಚ .
 ಸಾಧು ಪೃಷ್ಟಂ ಮಹಾಭಾಗಾ ಲೋಕಸ್ಯೋತ್ಪತ್ತಿ ಕಾರಣಂ .
 ಭಕ್ತಾಃ ಪರಮಹಂಸಾಶ್ಚ ಕೃತಾರ್ಥಾಃ ಸ್ಫುರ್ಯತೋಽಖಿಲಾಃ .. 1..
 ರಾಮ ಏವಾಸ್ಯ ಜಗತಶ್ಚಾಶ್ರಯಃ ಸರ್ವಭೂತಭೃತ್ .
 ರಾಮ ಏವ ನಿಮಿತ್ತಂ ಚ ನಿಜಲೀಲಾರಸಾತ್ಮಕಃ .. 2..
 ರಾಮ ಏವ ಪರಂ ಸಾರಂ ವೇದ್ಯಂ ನಿಗಮಮೂರ್ಧಸು .

ಮಮಾಪಿ ಸಮ್ಮತಂ (ತತ್ತ್ವಂ ?)ರಾಮ ಏವ ನ ಸಂಶಯಃ .. 3..
ಮಾಮಾದೌ ಸರ್ವಜಗತೋ ರಾಮ ಏವ ನಿಯುಕ್ತವಾನ್ .
ರಾಮಸ್ಯ ಚ ಸ್ವಭಾವೋಽಸ್ತಿ ವೇದಾನಾಮಪ್ಯಗೋಚರಃ .. 4..
ನೀಲರೂಪಂ ಚಿದಾಕಾರಃ ಸಚ್ಚಿದಾನಂದವಿಗ್ರಹಃ .
ಪ್ರತಿಷ್ಠಾ ಬ್ರಹ್ಮಣೋಽಪ್ಯೇತತ್ ಪರಂ ಬ್ರಹ್ಮ ಚ ತಾದೃಶಂ .. 5..
ಸಗುಣಂ ನಿಗುಣಂ ಚಾಪಿ ಭೇದಾಭೇದವಿವರ್ಜಿತಂ .
ಏಕರೂಪಂ ಸದಾ ಧ್ಯೇಯಂ ಪೂರ್ಣಂ ಮಾಯಾವಿವರ್ಜಿತಂ .. 6..
ಚಿದಾನಂದೋಽಸ್ಯ ಸಂಸ್ಥಾನಂ ಸ್ಥಾನಮಸ್ಯ ಸನಾತನಂ .
ಸೀತಾಲೋಕಂ ಪರಂ ಸ್ಥಾನಂ ಚಿನ್ಮಯಾನಂದಲಕ್ಷಣಂ .. 7..
ಕೋಶಲಾಖ್ಯಂ ಪುರಂ ನಿತ್ಯಂ ಚಿಲ್ಲೋಕ ಇತಿ ಕೀರ್ತಿತಂ .
ಅಹಂ ಚ ವಿವಿಧೈರ್ಯಜ್ಞೈಃ ಕೋಶಲಾಧಿಪತಿಂ ಯಜೇ .. 8..
ಹವಿರ್ಭುಜಾಂ ಚ ಸರ್ವೇಷಾಂ ರಾಮ ಏವ ಪರಾಯಣಂ .
ಹವಿರ್ಭುಜಾಮಧಿಷ್ಠಾನಂ ರಾಮ ಏವ ಫಲಪ್ರದಃ .. 9..
ಕೃತುಯಜ್ಞಮಯೇ ಸತ್ರೇ ಸಾರಭುಗ್ ರಾಮ ಏವ ಹಿ .
ಆದಿರಾಮಾಯಣಂ ನಾಮ ಶ್ರೀರಾಮಚರಿತಂ ಶುಭಂ .. 10..
ಕಿಂಚಿನ್ನೂಲಚರಿತ್ರಂ ಚ ಪವಿತ್ರಂ ಮಂಗಲಾಲಯಂ .
ಜನ್ಮ ಕರ್ಮ ಚ ರಾಮಸ್ಯ ವಕ್ಷ್ಯೇ ತ್ರಿಭುವನೇಶಿತುಃ .. 11..
ಏಕೈಕಂ ವಿಮಲಂ ಗೀತಂ ವರ್ಣಿತಂ ಚೈವ ಸೂರಿಭಿಃ .. 12..
ದೇವಾ ಊಚುಃ .
ಕೋ ವಾ ಭುಶುಂಡನಾಮಾಸೌ ವೈಷ್ಣವಪ್ರವರೋ ಮತಃ .
ತಸ್ಮೈ ಚ ಕಥಮಾಖ್ಯಾತಮಾದಿರಾಮಾಯಣಂ ಶುಭಂ .. 13..
ಕಾ ಚ ತತ್ರ ಕಥಾ ದಿವ್ಯಾ ಶ್ರೀರಾಮಚರಿತಾತ್ಮಿಕಾ .
ಅವತಾರಚರಿತ್ರಂ ಕಿಂ ಕಿಂ ವಾ ಮೂಲಚರಿತ್ರಕಂ .. 14..
ಏತನ್ನೋ ವದ ಭೋ ಬ್ರಹ್ಮನ್ ಸಂದಿಹಾನಾನ್ ಸಭಾಸದಃ .
ರಾಮಚಂದ್ರಾಮೃತಕಥಾಪ್ರಶ್ನಸ್ಯೋತ್ತ ರಮದ್ಭುತಂ .. 15..
ಇತಿ ಶ್ರೀಮದಾದಿರಾಮಾಯಣೇ ಬ್ರಹ್ಮಭುಶುಂಡಸಂವಾದೇ ಉಪದೇಶಕಥನಂ
ನಾಮ ತೃತೀಯೋಽಧ್ಯಾಯಃ .. 3..

15/36

004. ಭುಶುಂಡೋಪಶಮೋ ನಾಮ ಚತುರ್ಥೋಽಧ್ಯಾಯಃ .

ಬ್ರಹ್ಮೋವಾಚ .

ಕಾಲಸ್ಯ ಭಗಿನೀ ಘೋರಾ ನಾಮ್ನಾ ಯಾ ಕಾಲಕಂಟಕಾ .
 ತಸ್ಯಾಂ ಜಾತಃ ಸೂರ್ಯಯೋಗಾದ್ ಭುಶುಂಡೋ ನಾಮ ವೈ ದ್ವಿಜಃ .. 1..
 ಕಾಕವೇಷಧರಃ ಶೂರೋ ಲೋಹತುಂಡೋಽಶನಿಚ್ಛದಃ .
 ವಿದ್ಯುದ್ಗತ್ತೋ ಮೇಘರಾವೋ ಪ್ರಲಯಂತಾನಲೇಕ್ಷಣಃ .. 2..
 ಮಹಾಸತ್ತ್ವೋ ಮಹಾವೀರೋ ಮಹಾಬಲಪರಾಕ್ರಮಃ .
 ನೀಲಮೇಘಸಮಾಕಾರಃ ಕಾಲಕಂಟಕಿಕಾಸುತಃ .. 3..
 ತ್ರೈಲೋಕ್ಯಂ ಸ ವಿನಿರ್ಜಿತ್ಯ ವವೃಧೇ ಬಲಸಂವೃತಃ .
 ತುಂಡಾಘಾತೇನ ನಿತರಾಮುಕ್ತ್ಯಿ ಪನ್ ಕುಲಪರ್ವತಾನ್ .. 4..
 ಕರಾಲದಶನಃ ಶೂರೋ ನಖೋದೀರ್ಣಮಹೋದಧಿಃ .
 ಪಕ್ಷತಿಧ್ವಯಶಬ್ದೇನ ಬ್ರಹ್ಮಾಂಡಮಪಿ ಭೇದಯನ್ .. 5..
 ಗರುಡಂ ಬಲದುರ್ಧರ್ಷಂ ವಿಷ್ಣುವಾಹನಮದ್ಭುತಂ .
 ಬಲಾದ್ರಣೇ ವಿನಿರ್ಜಿತ್ಯ ಭುಶುಂಡೋ ವವೃಧೇತರಾಂ .. 6..
 ತತಃ ಸಕೋಪನಃ ಕೋಪಾತ್ ಕೃತ್ವಾ ಶಬ್ದಂ ಭಯಾನಕಂ .
 ಉತ್ಪತ್ಯ ಪ್ರಗತೋ ವ್ಯೋಮ್ನಿ ಚಾಲಯನ್ ಸರ್ವಖೇಚರಾನ್ .. 7..
 ಪಕ್ಷಪಾತಾಹತಾಸ್ತಸ್ಯ ವಿಮಾನಾವಲಯೋ ಪತನ್ .
 ತಾರಾಃ ಪ್ರವೇಶಯಾಮಾಸ ನಿಜಪಕ್ಷಾದಿರೋಮಸು .. 8..
 ಸೂರ್ಯಂ ಪ್ರಕಂಪಯಾಮಾಸ ಭಗವಂತಂ ದಿವಾಕರಂ .
 ಚಂದ್ರಂ ಚ ಖಂಡಯಾಮಾಸ ತುಂಡಘಾತೈರ್ಮುಹುರ್ಮುಹುಃ .. 9..
 ಅತ್ರಾಸಯದ್ ದೇವಗಣಾನ್ ಮಹಾಬಲಪರಾಕ್ರಮಃ .
 ಪಕ್ಷಾನಿಲಹತಾಂಭೋಧಿಃ ಸಮಂತಾದುದತಿಷ್ಠತ .. 10..
 ತತೋ ಜವಾತ್ ಸಮುತ್ಪತ್ಯ ಪದ್ಭ್ಯಾಂ ಭೂಮಿಮಕಂಪಯನ್ .
 ಸುಮೇರುಸ್ತದ್ಬಲೇನೋಚ್ಛ್ರೀರಕಂಪತ ಸುರಾಲಯಃ .. 11..
 ವಿಚೇಲುಭೂರಿವೇಗೇನ ಸಪ್ತಪಾತಾಲಭೂಮಯಃ .
 ಇತ್ಥಂ ತ್ರಿಭುವನೇ ಭೀತಿಂ ಕುರ್ವನ್ ಪರಮದರ್ಶನಃ .. 12..
 ಸ್ವರ್ಗಂ ಮರ್ತ್ಯಂ ಚ ಪಾತಾಲಮತ್ರಾಸಯತ ಭೀಷಣಃ .
 ಬ್ರಹ್ಮಲಬ್ಧವರೋ ವೀರಃ ಕಾಕರೂಪೀ ದುರಾಸದಃ .. 13..
 ದೇವಾ ಊಚುಃ .
 ತ್ವಯಾ ದತ್ತವರೋ ಘೋರಃ ಕಾಕರೂಪಧರಃ ಖರಃ .. 14..
 ತ್ರೈಲೋಕ್ಯಂ ತ್ರಾಸಯತ್ಯೇಷ ಭುಶುಂಡೋ ನಾಮ ವೈ ದ್ವಿಜಃ .
 ತತ್ಪ್ರತೀಕಾರಕರಣೇ ಭವಾನೇಕಃ ಕ್ಷಮೋ ವಿಧೇ .. 15..
 ನೋ ಚೇದಸೌ ತ್ರಿಭುವನಂ ನಿಜಪಕ್ಷಮೂಲೇ

ಸಂಪೂರ್ಣಯಿಷ್ಯತಿ ಬಲೀ ವರಲಾಭದೃಷ್ಟಃ .
 ನ ಹ್ಯಸ್ಯ ವೀರ್ಯಬಲದರ್ಪನಿವಾರಣಾಯ
 ಕೋಽಪಿ ಕ್ಷಮಸ್ತಿ ಭುವನೇ ನರದೇವಮಧ್ಯೇ .. 16..
 ಇತ್ಯುಕ್ತಸ್ತಿದಶೈರ್ಬ್ರಹ್ಮಾ ಭುಶುಂಡಸ್ಯಾಲಯಂ ಯಯೌ .
 ಮಧ್ಯೇ ಮಧು ಸಮುದ್ರಸ್ಯ ದ್ವೀಪವರ್ಯೇ ಮಹಾಗಿರೌ .. 17..
 ಮಹಾಘೋರೇ ವನೇ ಯತ್ರ ನ ದೇವಾ ನಾಪಿ ಮಾನವಾಃ .
 ಬ್ರಹ್ಮಾಣಮಾಗತಂ ಜ್ಞಾತ್ವಾ ವೃದ್ಧಂ ಲೋಕಪಿತಾಮಹಂ .. 18..
 ಸದ್ಯ ಏವಾಸನಾತ್ಪೂರ್ಣಮುದತಿಷ್ಠದ್ ದ್ವಿಜೋತ್ತಮಃ .
 ದಿವ್ಯಾಸನೇ ತಂ ಸಂಸ್ಥಾಪ್ಯ ಕೃತ್ವಾ ಪೂಜಾಂ ಮಹೀಯಸೀಂ .. 19..
 ಉವಾಚ ಪ್ರಹಸನ್ ಪ್ರೀತ್ಯಾ ಪಕ್ಷಿರಾಜೋ ವಿಚಕ್ಷಣಃ .
 ಭುಶುಂಡ ಉವಾಚ .
 ಭಗವನ್ ಭವತೋ ದೃಷ್ಟ್ವಾ ಸಂಪೂರ್ಣಾ ಮೇ ಮನೋರಥಾಃ .. 20..
 ಗೃಹಾಶ್ರಮೇ ಪವಿತ್ರತ್ವಂ (ತ್ವಮಾಗತಂ ?)ಭವದಾಗಮಾತ್ .
 ಮಹತಾಮಾಗಮೋ ಲೋಕೇ ಕೇವಲಂ ಭೂತಯೇ ನೃಣಾಂ .. 21..
 ಬ್ರಹ್ಮೋವಾಚ .
 ಭವತಾ ವತ್ಸ ವೀರ್ಯೇಣ ತ್ರಾಸಿತಂ ಭುವನತ್ರಯಂ .
 ನೈತತ್ತವೋಚಿತಂ ಧೀಮನ್ ಯಸ್ಮಾತ್ತ್ವಂ ವೈಷ್ಣವಾಗ್ರಣೀಃ .. 22..
 ರಾಮೇಣ ರಚಿತಂ ವಿಶ್ವಂ ಭಕ್ತಾನಾಂ ಸುಖಹೇತವೇ .
 ಸಾಧವೋ ಯದಿದುಃಸ್ಥಾಃ ಸ್ಯುಸ್ತದಾ ರಾಮಃ ಪ್ರಕುಪ್ಯತಿ .. 23..
 ರಾಮೇ ಪ್ರಕುಪಿತೇ ದೇವೇ ಕುತಃ ಕ್ಷೇಮಂ ಚರಾಚರೇ .
 ತಸ್ಮಾದುಪಶಮಂ ಗಚ್ಛ ಶಾಂತಿರೇವ ಸತಾಂ ಮತಾ .. 24..
 ಶಾಂತಿ ವಿನಾ ಹರೇರ್ಭಕ್ತಿರ್ವಿಫಲೈವ ಭವಿಷ್ಯತಿ .
 ಯಸ್ಮಾನ್ನೋದ್ವಿಜತೇ ವಿಶ್ವಂ ಸ ವೈ ಭಾಗವತೋತ್ತಮಃ .. 25..
 ತ್ವಂ ರಾಮಸೇವಕವರೋ ವಿದ್ವಾನ್ ವಿದಿತವೇದ್ಯಕಃ .
 ಜಗತೋ ಹಿತಮನ್ವಿಚ್ಛನ್ ಸೃಷ್ಟಿರೇಷಾ ಹರೇರ್ಯತಃ .. 26..
 ಇತಿ ಶ್ರೀಮದಾದಿರಾಮಾಯಣೇ ಬ್ರಹ್ಮಭುಶುಂಡಸಂವಾದೇ ಭುಶುಂಡೋಪಶಮೋ
 ನಾಮ ಚತುರ್ಥೋಽಧ್ಯಾಯಃ .. 4..

26/62

005. ಗರುಡಾಯ ದರ್ಶನದಾನಂ ನಾಮ ಪಂಚಮೋಽಧ್ಯಾಯಃ .

ಭುಶುಂಡ ಉವಾಚ .

ಬಲಕೃಷ್ಣಾದಿರೂಪಾಣಿ ರಾಮಸ್ಯ ಸ್ತುಃ ಸಹಸ್ರಶಃ .
 ತೇಷಾಂ ಮುಖ್ಯತಮಂ ಕಿಂಚಿದ್ ಬ್ರೂಹಿ ಮಹ್ಯಂ ಪಿತಾಮಹ .. 1..
 ಬ್ರಹ್ಮೋವಾಚ .
 ಸರ್ವಾಣ್ಯೇವ ಸ್ವರೂಪಾಣಿ ಶ್ರೀರಾಮಸ್ಯ ಶ್ರಿಯಃ ಪತೇಃ .
 ಧೈಯಾನಿ ಚೈವ ಜ್ಞೇಯಾನಿ ಶಾಂತಾನಿ ಪ್ರಯತಾತ್ಮಭಿಃ .. 2..
 ಪುರಾ ಖಲು ಖಗೇಂದ್ರೇಣ ಗರುಡೇನ ಮನೀಷಿಣಾ .
 ಧಾವನ್ ಗಚ್ಛನ್ ವಾಯುಪುತ್ರೋ ಹನುಮಾನಿದಮೀರಿತಃ .. 3..
 ಗರುಡ ಉವಾಚ .
 ಹನುಮನ್ ಕುತ್ರ ವೇಗೇನ ಯಾಸಿ ತ್ವಂ ಧಾವನೋದ್ಧತಃ .
 ಅತ್ಯಾಹಿತಮಿದಂ ಕಾರ್ಯಂ ಕಥಮೇವಂ ಭವಿಷ್ಯತಿ .. 4..
 ಹನುಮಾನುವಾಚ .
 ನಾಗಾಂತಕ ಖಗಾಧೀಶ ಯಾಮ್ಯಹಂ ಕೋಶಲಾಪುರೇ .
 ಅತಿಕಾಲೋ ಭವತ್ಯೇಷ ತ್ವಂ ನ ಜಾನಾಸಿ ಕಿಂ ಸಖೇ .. 5..
 ರಾಮದರ್ಶನವೇಲೇಯಂ ಮಧ್ಯಾಹ್ನೇ ಕೋಶಲಾಪುರೇ .
 ತತ್ರ ಗಚ್ಛಾಮ್ಯಹಂ ತೂರ್ಣಂ ತೇನ ಧಾವನವೇಗತಃ .. 6..
 ಗರುಡ ಉವಾಚ .
 ಕೋಽಸೌ ರಾಮಸ್ತ್ವಯಾ ಪ್ರೋಕ್ತಶ್ಚಾತುರ್ವರ್ಣೈಃ ಕಶ್ಚನ .
 ಆಹೋಸ್ವಿತ್ ಕೋಪ್ಯಸೌ ದೇವೋ ದೈತ್ಯೋ ಗಂಧರ್ವ ಏವ ವಾ .. 7..
 ಹನುಮಾನುವಾಚ .
 ತೈಲೋಕ್ಯಾಧಿಪತಿಃ ಶ್ಯಾಮೋ ನೀಲನೀರದವಿಗ್ರಹಃ .
 ರಾಮೋ ದಾಶರಥಿದೇವೋ ಭವತೋ ವಿದಿತೋ ನ ಕಿಂ .. 8..
 ಆತ್ಮೈವ ವಂಚಿತಸ್ತೇನ ಯೇನ ರಾಮೋ ನ ವೀಕ್ಷಿತಃ .
 ನ ಶ್ರುತೋ ನೈವ ಚ ಧ್ಯಾತೋ ನ ಪ್ರೇಮ್ಣಾ ಪರಿಕೀರ್ತಿತಃ .. 9..
 ರಾಮೋಽಸ್ಯ ಜಗತೋ ಹೇತುಃ ಸಚ್ಚಿದಾನಂದವಿಗ್ರಹಃ .
 ಪರಮಾತ್ಮಾ ಪ್ರಭುಃ ಸಾಕ್ಷೀ ಸ ಏವ ಚ ಗತಿನೃಣಾಂ .. 10..
 ನ ತಂ ವಿನಾ ಮುಕ್ತಿದೋಽನ್ಯೋ ನಾಮೃತಸ್ಯಾಶ್ರಯೋಽಪಿ ಚ .
 ಸ ಏವ ಚ ಪರಂ ಬ್ರಹ್ಮ ವೇದಮೂರ್ಧ್ವಸು ಗೀಯತೇ .. 11..
 ಏಕೋ ರಾಮಃ ಸರ್ವಭೂತಾಂತರಾತ್ಮಾ ಸರ್ವಾವಾಸಃ ಸರ್ವಕಲ್ಯಾಣಭೂಮಾ .
 ಸರ್ವಾಂಶಾದ್ಯೋ ಪ್ರಮೋದವನಧಾಮಾ ಯಸ್ಯಾಂಶಾಂಶಾ ಭಾಂತಿ ಸರ್ವೇವತಾರಾಃ
 .. 12..
 ಗರುಡ ಉವಾಚ .
 ಏವಂ ಚೇತ್ತರ್ಹಿ ಹನುಮನ್ ಪ್ರಸಾದಾದ್ ಭವತೋ ಮಮ .

ತದ್ವರ್ಶನಂ ಕಿಂ ನ ಭವೇತ್ ಸರ್ವಕಲ್ಯಾಣದಂ ಸಖೇ .. 13..
ಹನುಮಾನುವಾಚ .
ಆಗಚ್ಛ ಖಗರಾಜ ತ್ವಂ ಕೋಶಲಾಧಿಪತೇಃ ಪುರಂ .
ತತ್ರ ಶ್ರೀರಾಮಚಂದ್ರಸ್ಯ ದರ್ಶನಂ ತೇ ಭವಿಷ್ಯತಿ .. 14..
ಮತ್ಸಾಧೇ ತೇ ನ ನಿರ್ವಾಹಸ್ತಮಾಗಚ್ಛ ದಿನಾಂತರೇ .
ಅಹಮದ್ಯ ಗಮಿಷ್ಯಾಮಿ ಶೀಘ್ರದರ್ಶನಲಾಲಸಃ .. 15..
ಇತ್ಯುಕ್ತ್ವಾ ಹನುಮಾಂಸ್ತೂರ್ಣಂ ಕೋಶಲಾಂ ನಗರೀಂ ಯಯೌ .
ದಿನಾಂತರೇ ಚ ಗರುಡಸ್ತತ್ರ ಯಾತಃ ಸಕೌತುಕಂ .. 16..
ಗತ್ವಾ ದದರ್ಶ ರಘುಪುಂಗವಮಭ್ರನೀಲಂ
ಸೀತಾಯುತಂ ಕಟಿನಿಷಂಗಧನುಃಶರಾದ್ಯಂ .
ಕೇಯೂರಕಂಕಣಕಿರೀಟ ಸುಕುಂಡಲಾಡ್ಯಂ
ಪೀತಾಂಬರಂ ಮಧುರಹಾಸಮುಖಾರವಿಂದಂ .. 17..
ಏವಂ ವಿಲೋಕ್ಯ ಗರುಡಃ ಸುಮಗ್ನೋ ರೂಪಸಾಗರೇ .
ತತೋ ಹನುಮತಾ ಪ್ರೋಕ್ತೋ ರಾಮ ಏಷೋಽಭಿವಂದ್ಯತಾಂ .. 18..
ಗರುಡ ಉವಾಚ .
ಗುಂಜಾಸ್ತಜಃ ಕೇಕಿಪಿಚ್ಛಾವತಂಸಃ
ಕರೇ ರಸಾಲಾ ಮುರಲೀ ಯದಾ ಸ್ಯಾತ್ .
ಗೋಪಾಂಗನಾಶ್ಚೇದ್ವಿಲಸಂತಿ ಪಾರ್ಶ್ವೇ
ಸೀತಾಪತೇ ತ್ವಾಂ ಪ್ರಣಮಾಮಿ ನಿತ್ಯಂ .. 19..
ಹನುಮಾನುವಾಚ .
ಸರ್ವಸ್ವರೂಪೋ ಭಗವಾನಯಮೇವ ರಘೂತ್ತಮಃ .
ಯಾದೃಶೀ ಭಾವನಾ ಯಸ್ಯ ತಾದೃಶಸ್ತಸ್ಯ ಭಾಸತೇ .. 20..
ಏಷ ಏವ ಪುನರ್ದೇವಃ ಪರಿವೃತ್ಯಾವಲೋಕ್ಯತಾಂ .
ತತಃ ಸ ಗರುಡೋ ಭೂಯಃ ಪರಿವೃತ್ಯ ವ್ಯಲೋಕಯತ್ .. 21..
ದದರ್ಶ ರಾಮಸ್ಯ ಗುಂಜಾಕಲಾಪಂ
ಮಯೂರಪಿಚ್ಛಸ್ಪುರಿತಾವತಂಸಂ .
ವಂಶೀಕರಂ ಗೋಪದಾರೈಃ ಪರಿತಂ
ಕೃಷ್ಣಂ ತ್ರಿಭಂಗೀಲಲಿತಂ ಖಗೇಂದ್ರಃ .. 22..
ವೃಂದಾವನಸ್ಥಂ ಸ್ಮಿತಪೀಯೂಷವರ್ಷೇಃ
ಸಿಂಚಂತಮಂಗಾನಿ ಮೃಗೀದೃಶಾಂ ಚ .
ರಾಧಾನ್ವಿತಂ ಪೀತದುಕೂಲಯುಗ್ಮಂ
ದೃಷ್ಟ್ವಾ ಸ ತುಷ್ಟಾವ ಹೃದಿ ಪ್ರಸನ್ನಃ .. 23..

ಇತಿ ಶ್ರೀಮದಾದಿರಾಮಾಯಣೇ ಬ್ರಹ್ಮಭುಶುಂಡಸಂವಾದೇ ಗರುಡಾಯ
ದರ್ಶನದಾನಂ ನಾಮ
ಪಂಚಮೋಽಧ್ಯಾಯಃ .. 5..

23/85

006. ಹನುಮದ್ವರ್ಶನಂ ನಾಮ ಷಷ್ಠೋಽಧ್ಯಾಯಃ .

ಗರುಡ ಉವಾಚ .

ಷಷ್ಠೋಽಧ್ಯಾಯಃ

ತವ ಸ್ವರೂಪಂ ಭಗವನ್ನಪ್ರಮೇಯಂ ವೇದಾನಾಮಪ್ಯಾದಿಸರ್ಗೋದ್ಭವಾನಾಂ .

ನ ಚ ಭ್ರಮೇನ್ಮಾದೃಶ ಏಷ ಜಂತುಃ ಕಿಮದ್ಭುತಂ ನಾಥ ದಯಾಸಮುದ್ರ ! .. 1..

ತಥಾಪಿ ತೇ ಭಕ್ತವರ್ಯೋ ಹನೂಮಾನ್ ಜ್ಞಾತ್ವಾ ಸಮುದ್ಧಾರ್ಯತಮಂ ಶರಂ
ಮಾಂ .

ಪ್ರದರ್ಶಯಾಮಾಸ ಭವಂತಮದ್ಭುತಂ ಸರ್ವಾವತಾರಾಂಶ ಸಮೂಹಮೂಲಂ .. 2..

ದೃಷ್ಟ್ವೈವ ತೇ ನಾಥ ಪದಾಂಬುಜದ್ವಯಂ ಮಾಯಾದಿದೋಷಾತಿಗಮದ್ವಿತೀಯಂ .

ಜಾತೋಽಸ್ಮಿ ಭಾಗ್ಯೇನ ವಿಮುಕ್ತಮೋಹಃ ಸಮುದ್ಧೃತೋಽಜ್ಞಾನರಯಾತ್ತತೋಽಹಂ
.. 3..

ಅಥಾಪಿ ಭೂಯಃ ಕರುಣಾಮೃತಂ ಮಯಿ ಪ್ರವರ್ಷತಸ್ತೇ ದೀನವಾತ್ಸಲ್ಯಮೇತತ್ .

ವಿಜ್ಞಾತಮೇವ ವ್ಯಾಪಿ ವೈಕುಂಠಲೋಕಾತ್ ಪರಂ ಪದಂ ತೇಽಸ್ಮಿ ವಿಮುಕ್ತಭೇದಂ ..

4..

ಸರ್ವೇಽಪಿ ತೇ ಬಲಕೃಷ್ಣಾದಿಸಂಜ್ಞಾ ಅನೇಕ ಕಾರ್ಯಪ್ರಭವೋಽವತಾರಾಃ .

ತವಾಂಶಾಂಶಾ ಏವ ತೇ ತ್ವಂ ಚ ಪೂರ್ಣ ಶ್ವಿಲ್ಲೋಕೇಶಃ ಸಹಜಾನಂದಿನೀಶಃ .. 5..

ಯಾ ತೇ ಶಕ್ತಿಃ ಸಹಜಾನಂದಿನೀಯಂ ಸೀತೇತಿನಾಮ್ನೀ ಜಗತಾಂ ಶೋಕಹಂತ್ರಿ .

ತಸ್ಯಾ ಅಂಶಾ ಏವ ತೇ ಸತ್ಯಭಾಮಾ ರಾಧಾ ರುಕ್ಮಿಣ್ಯಾದಯಃ ಕೃಷ್ಣದಾರಾಃ .. 6..

ಸರ್ವೇಶಾಸ್ತೇ ಪೂರ್ಣಶಕ್ತ್ಯಾ ಸಮೇತಾಃ ಪೂರ್ಣಾನಂದಾಃ ಪೂರ್ಣಚಿಚ್ಛಕ್ತಿಭಾಜಃ .

ತಥಾಪಿ ದೃಷ್ಟೇ ತ್ವಯಿ ಮೂಲೈಕಮೂಲೇ ಮಹೋದಧೌ ಪತ್ವಲವತ್ ಸ್ಫೂರಂತಿ ..

7..

ಪ್ರಮುದ್ವನೇ ತ್ವಂ ಸಹಜಾಕೇಲಿರಕ್ತೋ ನಿತ್ಯಂ ವಿಭಾಸಿ ಪ್ರಭುರಾಭೀರಿಕಾಭಿಃ .

ಸಂಪ್ರತ್ಯಭಿಜ್ಞಾಯ ನಿಜಂ ಸ್ವರೂಪಂ ಸರ್ವಾಂ ಲೀಲಾಂ ಕೃತವಾನತ್ರ ಭೂತಾಂ .. 8..

ಅತಃ ಪರಂ ನಾಥ ನ ಮೇಽಸ್ಮಿ ಮೋಹೋ ಭವತ್ಸ್ವರೂಪೇ ಸಹಜಾನಂದಿನೀಶ .

ತ್ವಮೇವ ಸೀತಾಪತಿರದ್ಭುತಕ್ರಿಯಃ ಸಹಜಾಪತಿರ್ವಾಪಿ ಪ್ರಮೋದಧಾಮ್ನಿ .. 9..

ಸದಾಸ್ತು ಮೇ ರಾಮ ರತಿರ್ಹಿ ವೈ ತ್ವಯಿ ಸ್ವಸಚ್ಚಿದಾನಂದರಸೈಕಸಿಂಧೌ .

ತತ್ತ್ವಂ ತವ ಶ್ರೀಹಯಶೀರ್ಷ ಏವ ಜಾನಾತಿ ವಾಗೀಶ ಉದಾರಚಿತ್ತಃ .. 10..
ನಾನ್ಯಸ್ಯ ಸಾಮರ್ಥ್ಯಮಿಹಾಸ್ತಿ ರಾಮ ಮನೋವಚೋಭ್ಯಾಮಪರಿಚ್ಛೇದ್ಯಮೂರ್ತೌ
.. 11..

ನಮಸ್ತೇ ರಸಿಕೇಂದ್ರಾಯ ಶೃಂಗಾರರಸಮೂರ್ತಯೇ .
ಸೀತಾಕಟಾಕ್ಷಸಂದೋಹವಿಜಿತಾಯ ಪರಾತ್ಮನೇ .. 12..
ಗೋಸಂಘ ಗೋಪ ಗೋಪೀಶ ಗೋಕುಲೇಶ ರಸಾಲಯ .
ಕರುಣಾಮೃತಪಾಥೋಧೇ ರಾಮಚಂದ್ರ ನಮೋಸ್ತು ತೇ .. 13..
ನ ತೇ ಪರಿಚ್ಛಿತ್ತಿರನಂತವೇದೈರ್ನ ಯೋಗದೃಷ್ಟಿಪ್ರಸರೈಸ್ತಪೋಭಿಃ .
ಸ್ವೇಚ್ಛೈಕಮಾತ್ರೇಣ ಚಿದೇಕರೂಪೋ ಭವಾನ್ಪರಿಚ್ಛೇದ್ಯತಮಃ ಸ್ವಭಕ್ತೈಃ .. 14..

ಅಕ್ರಿಯಸ್ಯಾಪಿತೇ ಗೋಷ್ಠೇ ರಿಂಗಣಂ ಬಾಲಲೀಲಯಾ .
ಜಾನುಭ್ಯಾಂ ಭೂತಲಸ್ಥಾಯಿ ದೈತ್ಯಮರ್ದ್ವನಹೇತವೇ .. 15..
ತವ ಗೋದೋಹನಂ ರಾಮ ನ ವೈ ಗೋಪೋಚಿತಂ ಭವೇತ್ .
ಏತಾ ಹಿ ಸದ್ಗಿರಸ್ತಾಸಾಂ ಸಾರಂ ಭಕ್ತಿಃ ಸಮುದ್ಭೂತಾ .. 16..
ಯದ್ಯತ್ಕರೋಷಿ ನಟವೇಷಧರೋ ವಿಲಾಸೀ ತತ್ತತ್ತ್ವವೈವ ಪರಮಾರ್ಥತ ಏವ
ಕಾರ್ಯಂ .

ನಾನ್ಯಸ್ಯ ರಾಮ ರಮಣೀಶತಕಾಮರೂಪ ಗೀತಂ ಸದೈವ ನಿಗಮತ್ರಿತಯೇನ
ನೂನಂ .. 17..

ಏವಂ ಕೃತ್ವಾ ಗರುಡೋ ರಾಘವಸ್ಯ ಸ್ತೋತ್ರಂ ಮುಹುಸ್ತಚ್ಚರಣಾರವಿಂದೇ .
ಅಪೀಪತತ್ ಪುಲಕಿತವಿಗ್ರಹೋಽಯ ಮಾನಂದಜಾಶ್ರುಣಿ ದೃಗ್ಭ್ಯಾಂ ವಿಮುಂಚನ್
.. 18..

ಶ್ರೀರಾಮ ಉವಾಚ .
ಉತ್ತಿಷ್ಠ ವತ್ಸ ಖಗರಾಜ ಪರಂ ಶುಭಂ ತೇ ಮದ್ದರ್ಶನೇನ ಗತ ಏವ ಸ ಮೋಹಭಾವಃ
.

ಮದ್ಭಕ್ತಿಮಾಂಸ್ತ್ರಿಭುವನೇ ವಿಚರ ಪ್ರಸನ್ನೋ ನಹ್ಯಸ್ತಿ ತೇಽಭಿಲಷಿತಾಚರಣೇಽನ್ತರಾಯಃ
.. 19..

ಬ್ರಹ್ಮೋವಾಚ .
ಇತ್ಥಂ ಶ್ರೀರಘುನಾಥಸ್ಯ ಪ್ರಸಾದಮುಪಲಭ್ಯ ಸಃ .
ಕೃತಬುದ್ಧಿಃ ಕೃತಾರ್ಥಾತ್ಮಾ ಬಭೂವ ಬಹುನಿರ್ವೃತಃ .. 20..
ತನ್ಮಾದ್ ಭುಶುಂಡ ಪಕ್ಷೀಂದ್ರ ರಾಮಂ ಭಜಿತುಮರ್ಹಸಿ .
ಶ್ರೀ ರಾಮಚಂದ್ರಂ ಪ್ರೇಮ್ಣಾ ವೈ ನ ಪಶ್ಯತಿ ಸ ವಂಚಿತಃ .. 21..
ತಸ್ಯೈವ ಸರ್ವರೂಪಾಣಿ ರಾಮಸ್ಯ ಪರಮಾತ್ಮನಃ .
ಆದಿನಾರಾಯಣೇಶಸ್ಯ ಸೇವ್ಯಾನಿ ಕೃತನಿಶ್ಚಯೈಃ .. 22..

ಏವಂ ಸ ಗರುಡೋ ದೃಷ್ಟ್ವಾ ರಾಘವೇಂದ್ರಂ ಪರಾತ್ಪರಂ .
 ಮಹಾಪುರ್ಯಾಣಂ ಹನುಮತಾ ಸೇವ್ಯಮಾನಮಹರ್ನಿಶಂ .. 23..
 ಹನುಮಾನುವಾಚ .
 ಪಕ್ಷೀಂದ್ರ ತ್ವಂ ಹಿ ಧನ್ಯೋಽಸಿ ರಾಘವೇಂದ್ರಸ್ಯ ದರ್ಶನಾತ್ .
 ಅತ್ಯಾಹಿತಂ ಹಿ ದೇವಾನಾಂ ಭವತೋ ವೈ ಭವಿಷ್ಯಸಿ .. 24..
 ಗರುಡ ಉವಾಚ .
 ಶ್ರೀಮತೋ ರಾಘವೇಶಸ್ಯ ದೇವದೇವಸ್ಯ ಶಾರ್ಙ್ಗಣಃ .
 ದರ್ಶನಾರ್ಥಮಾಗತೋಽಹಮಯೋಧ್ಯಾಂ ಮುಕ್ತಿದಾಂ ಪುರೀಂ .. 25..
 ಅದ್ಯೈವ ಸಫಲಂ ಜನ್ಮ ಸಾಕೇತದರ್ಶನೇನ ಮೇ .
 ಅದ್ಯೈವ ಸಫಲಂ ಧ್ಯಾನಂ ಪ್ರಮೋದವನದರ್ಶನಾತ್ .. 26..
 ಧಿಗ್ ಧಿಗ್ ಜನ್ಮ ಚ ತೇಷಾಂ ವೈ ಯೇ ನ ಪಶ್ಯಂತಿ ಸಾದರಂ .
 ಪ್ರಮೋದವನಮಧ್ಯಸ್ಥಾಂ ಕೋಸಲಾಂ ಸರಯೂಂ ತಥಾ .. 27..
 ಕೋಟಯೋ ಬ್ರಹ್ಮಣಾಮತ್ರ ರುದ್ರಾಣಾಂ ಚ ಮರುತ್ವತಾಂ .
 ವಸೂನಾಂ ವರುಣಾನಾಂ ಚ ಸ್ತುವಂತಃ ಪುರತಃ ಸ್ಥಿತಾಃ .. 28..
 ಹನುಮಾನುವಾಚ .
 ಧನ್ಯೋಽಸಿ ಕೃತಕೃತ್ಯೋಽಸಿ ಗರುಡ ತ್ವಂ ಹಿ ಸಂಪ್ರತಿ .
 ಸಕುಲಸ್ತ್ವಂ ಪುನೀತೋಽಸಿ ರಾಘವೇಂದ್ರಸ್ಯ ದರ್ಶನಾತ್ .. 29..
 ಶ್ರೀರಾಮೇ ದೇವದೇವೇಶೇ ಕೋಶಲಾಯಾಂ ವಿರಾಜತಿ .
 ಅಂಶಾವತಾರಾಃ ಕೃಷ್ಣಾದ್ಯಾಃ ಪ್ರಣಮಂತಿ ಹ್ಯಸಂಖ್ಯಕಾಃ .. 30..
 ನ ತತೋಽನ್ಯಮಹಂ ಜಾನೇ ದೇವದೇವಂ ಖಗೇಶ್ವರ .
 ಸರ್ವಾವತಾರನಿಧೇಶ್ಚ ರಘುವೀರಾದ್ ಗುಣಾಕರಾತ್ .. 31..
 ಗರುಡ ಉವಾಚ .
 ರಾಮಸ್ಯ ಬಲಕೃಷ್ಣಾದ್ಯಾಃ ಸರ್ವೇಽಪ್ಯಂಶಾಃ ಸನಾತನಾಃ .
 ನ ತತೋಽನ್ಯತ್ಕಿಮಪ್ಯಸ್ತಿ ಸ್ಥೂಲಂ ಸೂಕ್ಷ್ಮಂ ಜಗತ್ತ್ರಯೇ .. 32..
 ಇತ್ಯುಕ್ತ್ವಾ ತಾಕ್ಷ್ಯಃ ಕಪೀಶಂ ಗಚ್ಛನ್ ಕರ್ತುಂ ಪರಿಕ್ರಮಾಂ .
 ಮಹಾವೈಕುಂಠಸೇವ್ಯಾಯಾ ಅಯೋಧ್ಯಾಯಾಶ್ಚ ಸರ್ವತಃ .. 33..
 ಅಯೋಧ್ಯಾದಕ್ಷಿಣೇ ಭಾಗೇ ಶ್ರೀಕೃಷ್ಣಂ ರುಕ್ಮಿಣೀಯುತಂ .
 ದದರ್ಶ ಗರುಡಸ್ತಂ ಚ ನನಾಮ ವಿದ್ಯತಾಂಜಲಿಃ .. 34..
 ನಮಂತಂ ಗರುಡಂ ದೃಷ್ಟ್ವಾ ರುಕ್ಮಿಣೀವಲ್ಲಭೋ ಹಿ ಸಃ .
 ಉವಾಚ ಮಧುರಂ ವಾಕ್ಯಂ ಪ್ರಹಸನ್ ಗರುಡಂ ತದಾ .. 35..
 ಕೃಷ್ಣೋವಾಚ .

ಅದ್ಯ ತೇ ಸಫಲಂ ಜನ್ಮ ಜೀವಿತಂ ಸಫಲಂ ಸಖೇ .
 ಗರುಡ ತ್ವಂ ಹಿ ಧನ್ಯೋಽಸಿ ಅಯೋಧ್ಯಾಪುರಿದರ್ಶನಾತ್ .. 36..
 ಅಯೋಧ್ಯಾಂ ಪರಿತೋ ದೇಶೇ ಕೋಟಿವಿಷ್ಟಾ ದಯೋ ವಯಂ .
 ವಸಾಮಃ ಸತತಂ ವತ್ಸ ರಘುವರಾಜ್ಞಾಪ್ರಪಾಲಕಾಃ .. 37..
 ಇದಮೇವ ವಿಜಾನಂತಿ ತೇ ವೈ ರಘುವರಪ್ರಿಯಾಃ .
 ತದಿತ್ಯರ್ಥಮಾ ಜೀವಾಃ ನಿತ್ಯಂ ಸ್ವಜನಿದೂಷಕಾಃ .. 38..
 ಏವಂ ಸಾಕೇತಮಹಿಮಾನಂ ರಹಸ್ಯಂ ಪರಮಂ ಸದಾ .
 ಸ್ತುತ್ವಾತಿಹರ್ಷಿತಸ್ತಾಕ್ಷೋ ಮುಮೋದ ಚ ಪುನಃ ಪುನಃ .. 39..
 ಉವಾಸ ಪರಯಾ ಭಕ್ತ್ಯಾ ಮಣಿಪರ್ವತಸನ್ನಿಧೌ
 ಗಾಯನ್ ಶ್ರೀರಾಘವೇಂದ್ರಸ್ಯ ಚರಿತಂ ಭುಕ್ತಿಮುಕ್ತಿದಂ .. 40..
 ವಿಷ್ಟಾ ದಿಭಿಃ ಸದಾ ಸೇವ್ಯಂ ಶ್ರುತಿಶ್ರುತಿ ರಸಂ ಸುಖಂ .. 41..
 ದೃಷ್ಟ್ವಾ ಪ್ರಭಾವಮತುಲಂ ಶ್ರೀರಾಘವಸ್ಯ ತಥೈವ ಸಾಕೇತಪುರಸ್ಯ ನಿತ್ಯಂ .
 ನಮಾಮಿ (ನನಾಮ ?)ರೋಮಾಂಚಿತಪ್ರೇಮವಿಹ್ವಲಃ ಸ ಮಾರುತೀ ರಾಘವರತ್ನಮದ್ಭುತಂ
 .. 42..
 ಸೀತಾಪತಿಂ ಕಟಿನಿಷಂಗಿಣಮಾತ್ಮಚಾಪಂ ರಾಮಂ ಪಯೋದಪಟಲಾಧಿಕಮೇಚಕಾಂಗಂ
 .
 ಕೇಯೂರಿಣಂ ಕನಕರತ್ನಕಿರೀಟಜುಷ್ಠಂ ಶ್ರೀಲಕ್ಷ್ಮಣೇನ ಯುತಮದ್ಭುತಕೋಶಲೇಶಂ
 .. 43..
 ತುಷ್ಟಾವ ಹನುಮಾನ್ ಪ್ರೀತ್ಯಾ ಸಾಷ್ಟಾಂಗನತವಿಗ್ರಹಃ .
 ಸಕುರ್ವನ್ ಮುಹುರತ್ಯಂತಂ ಪ್ರೇಮ ರಾಮೇ ಪ್ರತಿಕ್ಷಣಂ .. 44..
 ಇತಿ ಶ್ರೀಮದಾದಿರಾಮಾಯಣೇ ಬ್ರಹ್ಮಭುಶುಂಡಸಂವಾದೇ ಹನುಮದ್ವರ್ಣನಂ
 ನಾಮ ಷಷ್ಠೋಧ್ಯಾಯಃ .. 6..

44/129

007. ಕಥಾವತಾರೋ ನಾಮ ಸಪ್ತಮೋಽಧ್ಯಾಯಃ .

ಶ್ರೀ ಹನುಮಾನುವಾಚ .
 ನಮಾಮಿ ತೇ ನಾಥ ಪದಾರವಿಂದಂ ವಿಷ್ಟಾ ದಿಸೇವ್ಯಂ ಚ ಸುಖೈಕಹೇತುಂ .
 ನ ಯತ್ರ ಸದ್ಯಃ ಪ್ರಮಿತಿಃ ಶ್ರುತೀನಾಂ ತತ್ರಾಮಿತೇ ವಾನರಃ ಕೋಽಸ್ಮಿ ಏಷಃ .. 1..
 ತವ ಪ್ರಸಾದೋ ಮಯಿ ನಾಥ ಜಾತಸ್ತಥೈವ ಧಾಮೇಶ್ವರಿಪ್ರೇಮದಾಯಾಃ .
 ಪ್ರಮುದ್ವನೇ ನಿತ್ಯತಿಕುಂಜಕೇಲೀ ಲಸನ್ನಹಾಮಂಜುಲವಿಗ್ರಹಾಯಾಃ .. 2..
 ಯದಂಶಮಾತ್ರೇಣ ಭವಂತಿ ನಿತ್ಯಶೋ ಲಕ್ಷ್ಮ್ಯಾದಯಃ ಶಕ್ತಿವರಾಶ್ಚ ಸರ್ವಾಃ .

ಲೀಲೇಶ್ವರೀ ನಂದನನಂದಿನೀ ಸಾ ಮಾಂ ಪಾತು ಪಾದಾಂಬುಜನಿತ್ಯಭಕ್ತಂ .. 3..
ನಹಿ ಪ್ರಭಾವಾಭ್ಯುದಿತೇ ರುಚೀನಾಂ ತಮೋಭವೇ ದೃಷ್ಟಿಪಥಂ ಪ್ರಯಾತಿ .
ತಥಾ ತ್ವಯೀಶೇ ಕೋಟಿಸೂರ್ಯಪ್ರಕಾಶೇ ಶ್ರೀರಾಘವೇಂದ್ರ ಭಕ್ತಂಜನ್ಯಕಲಭ್ಯೇ ..

4..

ಯದಿ ತ್ವಮೇತತ್ತಿಮಿರಂ ಮೋಹರೂಪಂ ನ ಸಂಹರೇದೀಶ ನಿಜಾಶ್ರಿತೇಷು .
ಕಥಂ ತದೈಷಾಂ ಗೋಚರತ್ವಂ ಪ್ರಯಾತಿ ರೂಪಂ ತಥೈತತ್ ಸಚ್ಚಿದಾನಂದ ಸಾಂದ್ರಂ .. 5..

ಗೋಪಾಲರಾಜಸ್ಯ ಚ ನಂದನಸ್ಯ ಗೇಹೇ ಪುರಾ ವಸನ್ ಸಹ ಲಕ್ಷ್ಮಣೇನ ಚ .
ಅರೀರಮದ್ರಾಮ ಭವಾನ್ ವ್ರಜಾಂಗನಾ ಉದ್ಧಾರಾರ್ಥಂ ಶ್ರುತಿಮುಷ್ಯಾದಿರೂಪಾಃ .. 6..

ತವೈವ ಲೀಲಾ ಭುವನೇ ರಸಾಲಾ ಸುಧಾಬ್ಧಿವತ್ ಪಾಲಯತ್ಯೇವ ಭಕ್ತಾನ್ .
ನೋ ಚೇತ್ ಕದಾಚಿತ್ ತ್ವಯಿ ಸಂತಿರೋಹಿತೇ ವಿಶುಷ್ಯೇಯುಃ ಪಾರಮಹಂಸ್ಯಭಾಜಃ .. 7..

ಏವಂ ವಿಚಿಂತ್ಯ ಭಗವಾನ್ ವ್ಯತನೋದ್ಭವಾಂಸ್ತಂ ಲೀಲಾಮೃತೋದಧಿಮುದಾರಮನಂತಸಾ

ಯಸ್ಯಾಂತರೇ ಪರಮಹಂಸವರಾಃ ಸದೈವ ಕ್ರೀಡಂತಿ ಕಾಲಶಿರಸಿ ಸ್ವಪದಂ ನಿಧಾಯ .. 8..

ತ್ವಂ ಭಕ್ತಿಲಭ್ಯೋಽಸಿ ಹರೇ ಜನಾನಾಂ ನ ಜ್ಞಾನಯೋಗಾದಿತಪೋಭಿರುಗ್ಮೈಃ .
ಕಥಂ ತವೇದೃಕ್ ಪ್ರಸಾದೋಽಪಿ ಲಭ್ಯಃ ಕುತಸ್ತರಾಂ ಸನ್ನಿಧೌ ದರ್ಶನಂ ತೇ .. 9..
ತ್ವಂ ರಾಮಚಂದ್ರೋ ನೃಪತೇಃ ಕುಮಾರೋ ನಿತ್ಯಂ ವಿಲಾಸೋ ಸರಯೂತೀರವಾಸೀ

ತವಾಂಶ ಏಷಃ ಶ್ರೀಕೃಷ್ಣೋ ಯಶೋದಾ ಗರ್ಭೇ ಭವಿಷ್ಯತಿ ವೈ ದ್ವಾಪರಾಂತೇ .. 10..
ಅತೋ ಹ್ಯನಂತಃ ಶಾಶ್ವತಸ್ತ್ವಂ ಪುರಾಣಃ ಪೂರ್ಣೋ ನಿತ್ಯಃ ಸಚ್ಚಿದಾನಂದ ಏಕಃ .
ವೈರೋಮಾಕಾರಸ್ತ್ವಂ ಸ್ವಲೀಲಾಭಿರುಚ್ಛೈಃ ವಿಶ್ವಾನಂದಂ ಜನಯನ್ ಭಾಸಿ ರಾಮಃ ..

11..

ನಮಸ್ತೇ ರಾಮಚಂದ್ರಾಯ ಮುಕ್ತಾಹಾರಾವತಂಸಿನೇ .
ಪಂಚರತ್ನಾವತಂಸಾಯ ಸೀತಾನೇತ್ರವಿನೋದಿನೇ .. 12..
ನಮೋ ಗೋಪೀದೃಗಾರಾಮ ರಾಮನಾಮ ಶುಭಾವಹ .
ವಂಶೀಧರ ಘನಶ್ಯಾಮ ವನಮಾಲಿನ್ ವ್ರಜೇಂದ್ರ ತೇ .. 13..
ಕೇಲಿನೀಕೇಲಿಕಾಂತಾಯ ಶ್ರೀಕಾಂತಾಯ ಸುಖಾಬ್ಧಯೇ .
ಗುಣಗ್ರಾಮಸಮುದ್ರಾಯ ಸೀತಾಕಾಂತಾಯ ತೇ ನಮಃ .. 14..
ಅಪರಾಧಸಹಸ್ರೈಽಪಿ ಸದ್ಯ ಏವ ಪ್ರಸಾದಿನೇ .

ರಾಮಾಯ ಚೈವ ರಾಮಾಯ ನಿತ್ಯಮೇವ ನಮೋನಮಃ .. 15..
 ಏವಂ ಸ್ತುತ್ವಾ ಪದಾಂಭೋಜಮಗ್ರಹೀತ್ ರಸಿಕೇಶಿತುಃ .
 ಪ್ರೇಮವಿಹ್ವಲಿತೋ ಭೂತ್ವಾ ಹನೂಮಾನ್ ರಾಮಸೇವಕಃ .. 16..
 ಶ್ರೀರಘುನಂದನೋವಾಚ .
 ಉತ್ತಿಷ್ಠ ವತ್ಸ ಹನೂಮನ್ ಲೀಲೋಪಾಸನಯಾನಯಾ .
 ದೃಢಯಾ ತೇ ಪ್ರಸನ್ನೋಽಸ್ಮಿ ಭಕ್ತೋಽಸಿ ಮಮ ಸರ್ವದಾ .. 17..
 ರಾಮೋ ಲೀಲಾವಿಶಿಷ್ಟೋಽಹಂ ತ್ವಾಮಾನಂದಯಿತುಂ ಕ್ಷಮಃ .
 ಬಾಲಕ್ರೀಡಾನುಚರಿತ್ಯಃ ಪಿತರೌ ನಂದಯಾಮಿ ಚ .. 18..
 ದೃಢಲೀಲೋಪಾಸನಾಯಾಂ ಮಾರುತೇ ಮತಿರಸ್ತು ತೇ .
 ಮಮ ಸರ್ವಸ್ವರೂಪೇಣ ಭಕ್ತಾನಾಂ ಪ್ರಕಟತ್ವತಃ .. 19..
 ಲೀಲಾಮಾಧುರ್ಯಮಾತ್ರಂ ತು ಸ್ವಮಾಸ್ವಾದ್ಯಂ ರನೋತ್ತರೈಃ .
 ಭಕ್ತೈಃ ಪರಮಹಂಸೈಶ್ಚ ಸಾಧುಭಿರ್ಹೃದಯಾಲುಭಿಃ .. 20..
 ರಸಾಸ್ವಾದಾಯ ಸಾಧೂನಾಂ ಲೀಲಾ ಯಾ ರಾಘವಸ್ಯ ಚ .
 ಆಸ್ವಾದ್ಯಮಾನಾ ಸಾ ವುದ್ಧ್ವಾ ಮುಕ್ತಿಮೇವ ಪ್ರಯಚ್ಛತಿ .. 21..
 ಸಾಮೀಪ್ಯಂ ತಿಷ್ಠ ಹನುಮನ್ ಭಕ್ತೋಽಸಿ ಮಮ ಸರ್ವದಾ .
 ಭಜ ರಾಮಂ ರಾಘವೇಂದ್ರಂ ಪರಾಭಕ್ತಿಮವಾಪ್ನುಹಿ .. 22..
 ಗರುಡ ತ್ವಂ ಚ ದೇವಾನಾಂ ಕಾರ್ಯಂ ಸಾಧಯ ಗಚ್ಛ ಭೋಃ .
 ಸಾಕೇತಸ್ಯೋತ್ತರೇ ಕೂಲೇ ಸರಯೂತೀರಯೋರ್ಧ್ವಯೋಃ .. 23..
 ನೃಣಾಂ ಸಂಚರತಾಂ ಮೃತ್ಯೌ ಪಶುಪಕ್ಷ್ಯಂತ್ಯಜಾತ್ಮನಾಂ .
 ಭೃಂಗಕೀಟಪತಂಗಾನಾಂ ವತ್ಸ ತ್ವಂ ವಾಹನೋ ಭವ .. 24..
 ಚತುರ್ಭುಜಾಂಸ್ತಾನ್ ಮದ್ರೂಪಾನಾನಯಸ್ವೇಹ ಯತ್ನತಃ
 ಇತ್ಥಂ ವಿಸೃಜ್ಯ ಭಗವಾನ್ ಗರುಡಂ ರಘುನಂದನಃ .
 ರರಾಮ ಪರಮೈಶ್ವರ್ಯಭಾವಿತೇ ಸರಯೂತಟೇ .. 25..
 ಏತದ್ ಭುಶುಂಡ ತೇ ಪ್ರೋಕ್ತಮಾಖ್ಯಾನಂ ಪರಮಾದ್ಭುತಂ .
 ರಾಮಸ್ಯ ಚಾಪಿ ಸೀತಾಯಾಃ ಮಿಥಸ್ತಾದಾತ್ಮ್ಯಸೂಚಕಂ .. 26..
 ತಸ್ಮಾದ್ ವಿಪ್ರತಿಪತ್ತವ್ಯಂ ನ ಕದಾಚಿನ್ಮನೀಷಿಣಾ .
 ಯಥಾ ರಾಮಸ್ತಥಾ ಸೀತಾ ತಥಾ ಶ್ರೀಸಹಜಾ ಮತಾ .. 27..
 ಅಥಾಹಿ ತೇ ಪ್ರವಕ್ಷ್ಯಾಮಿ ರಾಮಮಾಹಾತ್ಮ್ಯಮುತ್ತಮಂ .. 28..
 ಯಸ್ಮಾತ್ತ್ವಂ ರಾಮಭಕ್ತೋಽಸಿ ವೈಷ್ಣವಾನಾಂ ತಥಾಗ್ರಣೀಃ .
 ಆದಿರಾಮಾಯಣಂ ನಾಮ ಶ್ರೀರಾಮಚರಿತಂ ಶುಭಂ .. 29..
 ಕಿಂಚಿತ್ಸಮಾಧಾವಾಲೋಕ್ಯ ಪ್ರವಕ್ಷ್ಯಾಮಿ ಪ್ರಯತ್ನತಃ .
 ಅವತಾರಚರಿತ್ರಂ ಚ ಮೂಲಂ ಚರಿತಮೇವ ಚ .. 30..

ಏಕೀಕೃತ್ಯ ಲಭೇದ್ಯತ್ರ ಪ್ರವಕ್ಷ್ಯತೇ ಮಯಾ ದ್ವಿಜ .
 ಏವಂ ಮಯಾ ಭುಶುಂಡಾಯ ಪ್ರೋಕ್ತಂ ತತ್ಸಂಹಿತಾಮಯಂ .. 31..
 ಆದಿರಾಮಾಯಣಂ ದಿವ್ಯಂ ಬ್ರಾಹ್ಮೇ ಕಲ್ಪೇ ವಿನಿರ್ಮಿತಂ .
 ತಚ್ಛ್ರೋತಾಂ ಸುರಾಃ ಸರ್ವೇ ಶ್ರೀರಾಮಚರಿತಂ ಶುಭಂ .. 32..
 ಇತಿ ಶ್ರೀಮದಾದಿರಾಮಾಯಣೇ ಬ್ರಹ್ಮಭುಶುಂಡಸಂವಾದೇ ಕಥಾವತಾರೋ ನಾಮ
 ಸಪ್ತಮೋಽಧ್ಯಾಯಃ .. 7..

32/161

008. ಕಥಾವತರಣಂ ನಾಮ ಅಷ್ಟಮೋಽಧ್ಯಾಯಃ .

ಭುಶುಂಡ ಉವಾಚ .
 ಜನ್ಮ ಕರ್ಮ ಚ ಮೇ ದಿವ್ಯಂ ವದ ರಾಮಸ್ಯ ವಿಸ್ತರಾತ್ .
 ತತ್ಕಥಾಮೃತಪಾನೇನ ಮಮ ಚಿತ್ತಂ ಪ್ರಸೀದತಿ .. 1..
 ಬ್ರಹ್ಮೋವಾಚ .
 ಪುರಾ ದಶಾಸ್ಯಮುಖ್ಯೇಷು ರಾಕ್ಷಸೇಷು ಜಗತ್ತಯಂ .
 ವ್ಯಾಕುಲೀಕೃತಮತ್ಯರ್ಥಂ ತದಾ ವಿಧಿರಚಿಂತಯತ್ .. 2..
 ಅಹೋ ಮಯಾ ಕೃತಂ ವಿಶ್ವಂ ವಿಷ್ಣುನಾ ಪ್ರತಿಪಾಲ್ಯತೇ .
 ಈಶೇನ ಹ್ರಿಯತೇ ಭೂಯಃ ಸಂಪ್ರಾಪ್ತೇ ಭುವನಕ್ಷಯೇ .. 3..
 ಭುವನಸ್ಯ ಕ್ಷಯಶ್ಚಾಪಿ ನಾಧುನೈವ ಭವಿಷ್ಯತಿ .
 ಕಲ್ಪಂ ಸಾರಸ್ವತಂ ನಾಮ ಯುಗಂ ತ್ರೇತಾಭಿಧಂ ತಥಾ .. 4..
 ಪ್ರಾಯೇಣೈಷಾಂ ವಿನಾಶಾಯ ದ್ವಿಜಧರ್ಮತ್ರಯೀದ್ರುಹಾಂ .
 ಭವಿಷ್ಯತಿ ಸ್ವಯಂ ರಾಮಃ ಪ್ರಾದುರ್ಭೂತಃ ಕ್ವಚಿದ್ಭವಿ .. 5..
 ತತಃ ಸಮಾಧೌ ಪ್ರಬಭೂವ ವಾಣೀ ಸ್ವಯಂ ಭವಿಷ್ಯಾಮಿ ಕಲಾಭಿರನ್ವಿತಃ .
 ಧರ್ಮಸ್ಯ ಸಂಸ್ಥಾಪನಹೇತವೇ ಪುನಃ ಸ್ವಭಕ್ತ ಪಕ್ಷಪ್ರತಿಪಾಲನಾಯ ಚ .. 6..
 ಸರಯೂ ಪುಲಿನೇ ರಮ್ಯೇ ಕೋಶಲಾ ನಾಮ ಮೇ ಪುರೀ .
 ಸಚ್ಚಿದಾನಂದನವನೀ ಶಾಶ್ವತಂ ಯತ್ಪರಂ ಪದಂ .. 7..
 ಪೃಥಿವ್ಯಾಂ ಭಾರತೇ ವರ್ಷೇ ಪ್ರಕಟಂ ತನ್ಮದಾಜ್ಞಯಾ .
 ಅತ್ರೈವಾಹಂ ಸ್ವರೂಪೇಣ ವಿಹರಾಮಿ ಪರಿಚ್ಛದ್ಯೈಃ .. 8..
 ಲೀಲೋಪಕರಣೈರ್ಯುಕ್ತೋ ನಿತ್ಯೈರಪ್ರಾಕೃತೈಸ್ತಥಾ .
 ಸುರಾ ಅಪಿ ಭವಿಷ್ಯಂತಿ ಸ್ವಾಂಶೇನ ಪ್ರಕಟಾ ಇಹ .. 9..
 ಇತಿ ಶ್ರುತ್ವಾ ಗಿರಂ ಸೂಕ್ಷ್ಮಾಂ ವೇಧಾಃ ಪ್ರೋವಾಚ ವಿಸ್ಮಿತಃ .
 ಸರ್ವಾನ್ ದೇವಗಣಾನ್ ಭೂಯೋ ರಾವಣಾದ್ಭೈರುಪದ್ರುತಾನ್ .. 10..

ಇತಿ ಶ್ರೀಮದಾದಿರಾಮಾಯಣೇ ಬ್ರಹ್ಮ ಭುಶುಂಡಸಂವಾದೇ ಕಥಾವತರಣಂ ನಾಮ
ಅಷ್ಟಮೋಽಧ್ಯಾಯಃ .. 8..

10/171

009. ಮಹಿಮವರ್ಣನಂ ನಾಮ ನವಮೋಽಧ್ಯಾಯಃ .

ಬ್ರಹ್ಮೋವಾಚ .

ತತ್ರ ಕಾಕುತ್ಸ್ಥವಂಶೇ ತು ಜನಿತಾ ವೋ ಹಿತಪ್ರದಃ .

ತಸ್ಯ ಸೇವಾರ್ಥಮಮರಾ ಅಗ್ರತೋ ಯೂಯಮಾಸಥ .. 1..

ಕೋಟಿಬ್ರಹ್ಮಾಂಡಲಕ್ಷ್ಮೀನಾಮಂಶಿನೀ ಬ್ರಹ್ಮರೂಪಿಣೀ .

ಆದ್ಯಾ ಶ್ರೀರ್ಭವಿತಾ ತಸ್ಯ ತೋಷಣಾರ್ಥಂ ತು ಜಾನಕೀ .. 2..

ಸ ಜಾತೋ ಭಗವಾನ್ ರಾಮೋ ರಾಘವೇಂದ್ರೋ ಪರಾತ್ಪರಃ .

ಹರಿಷ್ಯತಿ ಭುವೋ ಭಾರಂ ಧರ್ಮಂ ಚ ಸ್ಥಾಪಯಿಷ್ಯತಿ .. 3..

ಆದಿದೇವ್ಯಾಶ್ಚ ಪದ್ಮಾಯಾಃ ಕರಿಷ್ಯತಿ ಸುಖಂ ಮಹತ್ .

ದೇವೀನಾಂ ಮಾನುಷೀಣಾಂ ಚ ಕಿನ್ನರೋಣಾಂ ತಥೈವ ಚ .. 4..

ನಾಗೀನಾಂ ಚ ನಗೀನಾಂ ಚ ದೃಜಶ್ಮಾದಂ ಜನಯಿಷ್ಯತಿ .

ಪ್ರಮೋದವಿಪಿನೇ ಸ್ಥಿತ್ವಾ ಸಂಪ್ರಯುಕ್ತಸ್ತದಾಜ್ಞಯಾ .. 5..

ತದಂಶಭೂತಾಃ ಅನ್ಯಾಶ್ಚ ರಾಮಾಃ ಸಮೋದಯಿಷ್ಯತಿ .

ಪರಮಾ ಸಾ ಸ್ವಯಂ ಲಕ್ಷ್ಮೀಃ ಸೀತಾ ಸಾಕೇತಪತ್ತನೇ .

ಪ್ರಮೋದನೇ ತಥಾ ರಾಜ್ಞೇ ಸಹಜಾನಂದರೂಪಿಣೀ .. 6..

ಭುಶುಂಡ ಉವಾಚ .

ಶ್ರೀರಾಮಚರಿತಂ ಬ್ರೂಹಿ ಬ್ರಹ್ಮನ್ ಸಂಶೃಣ್ವತೋ ಮಮ .

ಜಾಯತೇ ಪರಮಾನಂದೋ ರೋಮಹರ್ಷಶ್ಚ ಗದ್ಗದಃ .. 7..

ಯಸ್ಯಾಂಶಾ ಮತ್ಸ್ಯಕೂರ್ಮಾದ್ಯಾಃ ಬಲಕೃಷ್ಣಾದಯಸ್ತಥಾ .

ತಂ ರಾಮಮಪಹಾಯಾನ್ಯಂ ಶ್ರೋತುಮಿಚ್ಛಾಮಹೇ ಕಥಂ .. 8..

ಯಃ ಪಶ್ಯತೋ ಮೇ ಧೃತಚಾಪಹಸ್ತೋ ಭ್ರೂಭಂಗಮಾತ್ರೇ ಜಲಧಿಂ ನಿವದ್ಯ .

ಚಕಾರ ಲಂಕಾಂ ನಿಜದಾಸನಾಥಾಂ ನಿಹತ್ಯ ವೇಗೇನ ಚ ರಾಕ್ಷಸೇಂದ್ರಂ .. 9..

ಲಂಕಾಧಿಪಃ ಸಂಯತಿ ಜಿಷ್ಣುಜೈತ್ರೋ ವರೋರ್ಜಿತೋ ಭೂರಿತೇಜಾ ದಶಾಸ್ಯಃ .

ಯದ್ವಾಣವಹ್ನೇಃ ಸಹಸಾ ಪತಂಗತಾಂ ಜಗಾಮ ಸಾಕಂ ಪರಿವಾರವಗ್ನಿಃ .. 10..

ತಸ್ಯ ಶ್ರೀರಘುವೀರಸ್ಯ ಚರಿತಂ ಮೇ ನಿಶಾಮಯ .

ಕಲ್ಪೇ ಕಲ್ಪೇ ತು ಯಜ್ಞಾತಂ ವಿದಿತಂ ಚೈವ ಯತ್ತವ .. 11..

ಬ್ರಹ್ಮೋವಾಚ .

ಅನಂತಂ ಚರಿತಂ ತಸ್ಯ ವಕ್ತುಂ ನೋ ಪಾರಯೇ ದ್ವಿಜ .
 ಸಮಾಧೌ ತು ಸಕೃದೃಷ್ಟ್ವಾ ವಾಲ್ಮೀಕಿಃ ಕಥಯಿಷ್ಯತಿ .. 12..
 ಮಯಾಪಿ ಭವತೇ ವಾಚ್ಯಂ ಸಮಾಧಾವುಪಲಭ್ಯ ಹಿ .
 ವಿನಾ ಸಮಾಧಿಸಂಯೋಗಂ ಕಥಂ ವಕ್ತುಂ ಕ್ಷಮೋಽಸ್ಮ್ಯಹಂ .. 13..
 ವಾಲ್ಮೀಕಿನೋದಿತಂ ದಿವ್ಯಂ ರಾಮಾಯಣಮುದಾಹೃತಂ .
 ಅನ್ಯತ್ತು ರಾಮಾನುಕ್ರೀಡಂ ತದ್ರಾಮಾಯಣಮೇವ ಹಿ .. 14..
 ಮತ್ಸ್ಯೋಽಸ್ಯ ಹೃದಯಂ ವಿಷ್ಣುರ್ಯೋಗರೂಪೀ ಜನಾರ್ದನಃ .
 ಕೂರ್ಮೋಽಸ್ಯ ಧಾರಣಾಶಕ್ತಿರ್ವರಾಹೋ ಭುಜಯೋರ್ಬಲಂ .. 15..
 ನಾರಸಿಂಹೋ ಮಹಾನ್ ರೋಷೋ ವಾಮನಃ ಕಟಿಮೇಖಲಾ .
 ಭಾರ್ಗವೋಽಸ್ಯ ಪರೋ ಧರ್ಮೋ ಬಲರಾಮಶ್ಚ ಸಮ್ಮದಃ .. 16..
 ಬುದ್ಧಸ್ತು ಕರುಣಾ ಸಾಕ್ಷಾತ್ ಕಲ್ಕೀ ಚೈತಸ್ಯ ಸಂಸ್ಕೃತಿಃ .
 ಕೃಷ್ಣೋಽಶಾಂಶೋ ಹ ಏವಾಸ್ಯ ವೃಂದಾವನವಿಭೂಷಣಃ .. 17..
 ಏತೇ ಚಾಂಶಕಲಾಶ್ಚೈವ ರಾಮಸ್ತು ಭಗವಾನ್ ಸ್ವಯಂ .
 ಬ್ರಹ್ಮಾ ವಿಷ್ಣುಶ್ಚ ರುದ್ರಶ್ಚ ಮಹೇಂದ್ರಃ ಶ್ರೀಸ್ತಥೈವ ಚ .. 18..
 ಸನಾತನಸ್ತಥಾ ಧರ್ಮೋ ರಾಮ ಏವ ಸ್ವಯಂ ದ್ವಿಜ .
 ನ ರಾಮಾತ್ ಪರತಸ್ತತ್ತ್ವಂ ವೇದೈರಪಿ ನಿಚೇಯತೇ .. 19..
 ವೇದಾಂತಾ ಬ್ರಹ್ಮಸೂತ್ರಾಣಿ ಚತ್ವಾರೋ ನಿಗಮಾಸ್ತಥಾ .
 ಸೇತಿಹಾಸಾನಿ ಸರ್ವಾಣಿ ಪುರಾಣಾನಿ ತಥಾ ದ್ವಿಜ .. 20..
 ಧರ್ಮಃ ಸಾಂಖ್ಯಂ ತಥಾ ಯೋಗಃ ಸರ್ವಂ ರಾಮಸ್ಯ ಸೂಚಕಂ .
 ತತ್ಸಂಕೋಚವಿಕಾಶಾಭ್ಯಾಂ ರಾಮ ಏವ ಪ್ರತಿಷ್ಠಿತಂ .. 21..
 ರಕಾರೇಣ ವಿಕಾಶಃ ಸ್ಯಾತ್ಸಂಕೋಚಸ್ತು ಮಹಾರತಃ .
 ವೇದಶಾಸ್ತ್ರಪುರಾಣೌಘೈರೇಕಂ ತತ್ತ್ವಂ ವಿನಿಶ್ಚಿತಂ .. 22..
 ಪರಂ ಬ್ರಹ್ಮ ಸ್ವಯಂ ರಾಮಃ ಸಚ್ಚಿದಾನಂದವಿಗ್ರಹಃ .
 ಅಹೋ ರಾಮಸ್ಯ ಚರಿತಂ ಮಹಾನಾರಾಯಣೇಶಿತುಃ .. 23..
 ಜಿಹ್ವಾಕೋಟಿಶತೇನಾಪಿ ಮಯಾ ವಕ್ತುಂ ನ ಶಕ್ಯತೇ .
 ಯಸ್ಯ ಲೋಕಃ ಸದಾ ಭಾತಿ ಗೋಲೋಕಾತ್ಪರತಸ್ತು ಸಃ .. 24..
 ಮಹಾವೈಕುಂಠಮೇತದ್ಧಿ ವ್ಯಾಪಿ ವೈಕುಂಠಸಂಜ್ಞಕಂ .
 ತತ್ರ ತಸ್ಯ ಪದಾಂಭೋಜದ್ವಯಂ ಸಮ್ಯಕ್ ಪ್ರತಿಷ್ಠಿತಂ .. 25..
 ತತ್ಪರಸ್ತಸ್ಯ ವೈ ರೂಪಂ ಸೋತಾವೈಕುಂಠಸಂಜ್ಞಕಂ .
 ರಾಮವೈಕುಂಠಸಂಜ್ಞಂ ತು ಪ್ರಮೋದವನಮುದಾಹೃತಂ .. 26..
 ಯತೋ ವಿನಿರ್ಗತಾಶ್ಚಾಂಶಾ ವಿಸ್ಪುಲಿಂಗಾ ಇವಾರಣೇಃ .

ಬಲಕೃಷ್ಣಾದಯಃ ಸರ್ವೇಽಪ್ಯವತಾರಪದಂ ಮತಾಃ .. 27..
 ಅವತಾರೀ ಸ್ವಯಂ ರಾಮಃ ಸರ್ವಾಂಶಾನಾಂ ನಿಧಿಃ ಪರಃ .
 ಕಸ್ತಸ್ಯ ಮಹಿಮಾನಂ ಚ ವಕ್ತುಂ ಶಕ್ನೋತಿ ದೈವತಃ .. 28..
 ಹಯಗ್ರೀವೇಣ ಯತ್ಪ್ರೋಕ್ತಂ ಯಚ್ಚ ವಲ್ಮೀಕಜೇನ ಚ .
 ಮಯಾ ತ್ವಯಾ ಚ ಯತ್ಪ್ರೋಕ್ತಂ ವಸಿಷ್ಠೇನ ತಥೋದಿತಂ .. 29..
 ತದಂಶಮಾತ್ರಕಂ ವಿದ್ಧಿ ರಾಮಾಯಣಮನಂತಕಂ .
 ಯದಿ ವಾಲುಕರೇಣೂನಾಂ ಗಣನಾ ಸ್ಯಾನ್ಮಹಾಮತೇ .. 30..
 ತದಾ ಶ್ರೀರಾಮವೀರ್ಯಾಣಾಂ ಗಣನಾ ಭವತಿ ಕ್ಷಚಿತಃ .
 ಅನ್ಯದೇವಹಿ ತದ್ವೀರ್ಯಂ ಕಲ್ಪೇ ಕಲ್ಪೇ ಯುಗೇ ಯುಗೇ .. 31..
 ಅಥಾಭವದ್ವಶರಥಮಂದಿರೇ ಪರೇ ಪುಮಾನಸೌ ಭುವನಭರೋದ್ಧೃತಿಕ್ಷಮಃ .
 ಮೃಗೀದೃಶಾಂ ನಯನವಿಮೋಹನಾಕೃತಿಃ ಸ ರಾಘವಃ ಕ್ಷಪಯತು ವಾಕ್ಯಚಾಪಲಂ ..
 32..
 ಇತಿ ಶ್ರೀಮದಾದಿರಾಮಾಯಣೇ ಬ್ರಹ್ಮಭುಶುಂಡಸಂವಾದೇ ಮಹಿಮವರ್ಣನಂ
 ನಾಮ ನವಮೋಽಧ್ಯಾಯಃ .. 9..
 32/203

010. ಜನ್ಮಸ್ತವೋ ನಾಮ ದಶಮೋಽಧ್ಯಾಯಃ .

ಭುಶುಂಡ ಉವಾಚ .
 ಕೀದೃಗ್ರೂಪಧರೋ ರಾಮೋ ಜಾತೋ ದಶರಥಾಲಯೇ .
 ಕಿಮಾಚಾರಃ ಕಥಂಭಾವಃ ತದ್ವದಸ್ತ ವಿಧೇ ಮಮ .. 1..
 ಬ್ರಹ್ಮೋವಾಚ .
 ಚೈತ್ರಸ್ಯ ಶುಕ್ಲಪಕ್ಷೇ ತು ನವಮ್ಯಾಂ ಶ್ರೀಪುನರ್ವಸೌ .
 ಅಭಿಜಿನ್ನಾಮಯೋಗೇಽಸೌ ಕೌಸಲ್ಯಾನಂದನೋಽಭವತ್ .. 2..
 ಸ ಜಾತಮಾತ್ರೋ ನಿವಿಡಾಂಬುದಾಕೃತಿಃ ಪೀತಾಂಬರಃ ಸುಸ್ಮಿತವಕ್ರಪಂಕಜಃ .
 ಭುಜದ್ವಯೋ ವಾಣವರಾದಿಚಿಹ್ನಿತಃ ಸ್ವವಾಮಭಾಗೇ ಶ್ರಿಯಮುತ್ತಮಾಂ ದಧತ್ ..
 3..
 ಅನರ್ಘ್ಯರತ್ನಾಭರಣೈರ್ವಿರಾಜಿತಃ ಸಮುಲ್ಲಸತ್ಕುಂಡಲಶೋಭಿತಾನನಃ .
 ಶ್ರೀವತ್ಸಲಕ್ಷ್ಮ್ಯಪಿತಕಂಠಕೌಸ್ತುಭ ಸ್ತಿಷ್ಠಾ ಸ್ವಯಂ ರೋಚಿತಸೂತಿಕಾಗೃಹಃ .. 4..
 ಅನಂಗಲಾವಣ್ಯಪರಾರ್ಥಸಂಪದಾ ಸಂಸ್ಪೃಷ್ಟಸರ್ವಾಂಗಮನೋಹರೋಜ್ಜ್ವಲಃ .
 ಶೃಂಗಾರಭಂಗೀರಸಸೂಚಕೈರ್ಧೃಶೋಃ ಕಟಾಕ್ಷಪಾತ್ಯೈಃ ಕಮಲಾಂ ಪ್ರಮೋದಯನ್ ..
 5..

ಆಸನ್ನಗರ್ಭೋದ್ಭವಜಾತನಿದ್ರಯಾ ಕೌಶಲ್ಯಯಾ ಲಕ್ಷಿತಜನ್ಮಭೂಷಣಃ .
 ತತಶ್ಚ ಸಂದೇಶಹರೈರ್ನಿವೇದಿತೋ ನೃಪಾಯ ದೂರ್ವಾದಲಶೋಭಿಪಾಣಿಭಿಃ .. 6..
 ಸ ವಾಸುದೇವಾದಿಭಿರಾತ್ಮಜೋಽಶೈಶ್ವತುರ್ಭಿರಾಸೇವಿತದಿವ್ಯವಿಗ್ರಹಃ .
 ಜವಾತ್ ಸಮಾಗತ್ಯ ನೃಪೇಣ ವೀಕ್ಷಿತೋ ದೃಗ್ಭ್ಯಾಮದೃಷ್ಟಾಶ್ಚುತಪೂರ್ವಲಕ್ಷಣಃ .. 7..
 ತಮಾದಿಪುರುಷಂ ಜ್ಞಾತ್ವಾ ಪರಂ ಬ್ರಹ್ಮ ಸ್ವರೂಪಿಣಂ .
 ತುಷ್ಟಾವ ವೈದಿಕೈಃ ಶಬ್ದೈಃ ಸ್ವಯಂ ದಶರಥೋ ನೃಪಃ .. 8..
 ನಮೋ ನಮಸ್ತೇ ರಘುನಂದನಾಯ ರಾಮಾಯ ರಾಮಾಚ್ಯುತವಿಕ್ರಮಾಯ .
 ರಾಮಾಯ ರಾಮಾಯ ಚ ರಾಘವಾಯ ಸ್ವಯಂಭುವೇ ಶ್ರೀಪತಯೇ ಪರಾಯ ..
 9..
 ನಮೋ ಹೃಷೀಕೇಶ ಶಿವಾಯ ತುಭ್ಯಂ ಸಮಸ್ತದೈತ್ಯಾವಲಿಂಗಿಗ್ರಹಾಯ .
 ಭೂಭಾರಹತ್ರಾದಿವರಾಹಮೂರ್ತಯೇ ನೃಸಿಂಹರೂಪಾಯ ಚ ವಾಮನಾತ್ಮನೇ ..
 10..
 ನಮೋ ಮಹಾಮಂದರಶೈಲಧಾರಿಣೇ ತ್ರಿವಿಕ್ರಮಾಯಾತುಲವಿಕ್ರಮಾಯ .
 ಶ್ರೀವತ್ಸಲಕ್ಷ್ಮಾಯ ಸಕೌಸ್ತುಭಾಯ ಶ್ರೀರಾಮದೇವಾಯ ರಘೂದ್ವಹಾಯ .. 11..
 ತ್ವಮಾದಿಮೂರ್ತಿರ್ಭಗವಾನ್ ಸನಾತನ ಸ್ತುರೀಮಯಃ ಶಾಂತರಜಸ್ತಮೋಮಯಃ
 .
 ಭಕ್ತೇಷು ಕೃತ್ವಾ ಕರುಣಾಂ ಕದಾಚಿ ದಿಹಾವತೀರ್ಯ ಕ್ಷಪಯಸ್ಯಧರ್ಮಂ .. 12..
 ನ ತೇ ವಿದುಸ್ತೇಜ ಉದಗ್ರಮೇತದ್ ವಿಶ್ವೇ ಭವಾದ್ಯಾ ಅಪಿ ದೈವತ್ತೋತ್ತಮಾಃ .
 ಸ್ವರೂಪಶಕ್ತ್ಯೈವ ಸದಾವದಾತಯಾ ಪ್ರಕಾಶಸೇ ಸಂತತಸುಪ್ರಕಾಶಃ .. 13..
 ತ್ವಮಾದಿದೇವೋ ವಿದಿತೋಽಸಿ ಸಂಪ್ರತಿ ಶ್ರಿಯಾ ಯುತಃ ಶ್ರೀಪುರುಷೋತ್ತಮೋ
 ಹರಿಃ .
 ನ ಚೇದಿದಂ ವಿಶ್ವವಿಲಕ್ಷಣಂ ಮಹಃ ಕಥಂ ಪ್ರಕಾಶೇತ ಮದಕ್ಷಿಗೋಚರಂ .. 14..
 ದಾಸೇಷು ಸಾಧುಷ್ವಮರೇಷು ಸತ್ತ್ವಿಯಾಂ ಕೃತ್ವಾವತೀರ್ಣೋಽಸಿ ಯದಾದಿಪುರುಷಃ
 .
 ತದೇವ ದೃಶ್ಯೋಽಸಿ ನ ಚೇತ್ತು ಮಾದೃಶೈರ್ಮರ್ತ್ಯೈಃ ಸುಖಾದ್ ಯೋ ಭಗವಾನ್
 ಸ್ವಯಂಪ್ರಭುಃ .. 15..
 ನಮೋ ನಮಸ್ತೇ ಭಗವಾನ್ ಸ್ವಸಾಕ್ಷಿಣೇ ಸ್ವಮಾಯಯಾ ಸಂವೃತವಿಗ್ರಹಾತ್ಮನೇ .
 ತ್ರಿವೃತ್ಸ್ವರೂಪಾಯ ಪರಾತ್ಪರಾಯ ಸ್ವ ಏವ ಧಾಮನ್ಯನಿಶಂ ವಿಭಾಸ್ವತೇ .. 16..
 ರೂಪಂ ತವೈತತ್ ಕ್ಷಯಿತೋಽವನೀಭರಂ ಚಿದಾತ್ಮಕಂ ಭಕ್ತದೃಶಾಂ ಮನೋಹರಂ .
 ಪಶ್ಯಂತಿ ನೈವಾಸುರಭಾವಮಾಸ್ಥಿತಾಃ ಕಥಂ ಚಿದೇವಾವಿಷಯೀಕೃತಂ ಸುರೈಃ .. 17..
 ಸ್ಥಾನೇಽಸ್ಮದಾನಂದಕೃತೇ ಭವಜ್ಜನುರ್ನ ರಾವಣಾದ್ಯಾಸುರಹಂತವೇ ಪ್ರಭೋ .
 ತವೋದ್ಭಟಾ ಅಕ್ಷರಕಾಲಧರ್ಮ ಸ್ವಭಾವಸಂಜ್ಞಾ ಕತಿ ಸಂತಿ ನೋ ಭಟಾಃ .. 18..

ಯದಕ್ಷರಂ ಬ್ರಹ್ಮ ಸನಾತನಂ ಸ್ವರಾಟ್ ಸಹಸ್ರನೇತ್ರಾನನಪಾದಬಾಹುಕಂ .

ನಿರಂಜನಂ ನಿಷ್ಪ್ರತಿಮಂ ನಿರೀಹಂ ಶ್ರೀರಾಮ ತತ್ತ್ವ ಚ್ಚರಣಂ ವದಂತಿ .. 19..

ಯಃ ಕಾಲಸಂಜ್ಞಃ ಪರಮೋ ನಿಯಂತಾ ಸಮಸ್ತಕರ್ತಾ ಭಗವಾನ್ ಮಹೋಗ್ರಃ .

ಭೂತಂ ಭವಿಷ್ಯದಥ ವರ್ತಮಾನಂ ವಿಭ್ರತ್ತದೀಶಾಸ್ತಿ ವಪುಸ್ತ್ವ ದೀಯಂ .. 20..

ಯತ್ ಕರ್ಮರೂಪಂ ಪ್ರತಿಜೀವಮಾತತಂ ಯಥೋಚಿತಂ ಯಚ್ಚ ಯಾವಚ್ಚ
ರೂಪಂ .

ಫಲೋನ್ಮುಖಂ ಸ್ವವ್ಯತಿರೇಕತೋಽಫಲಂ ತತ್ತ್ವಂ ಪ್ರಭೋ ಇಷ್ಟಪೂರ್ತಾದಿಸಾಧ್ಯಂ

.. 21..

ಯತ್ ಸ್ವಾತ್ಮಭಕ್ತೇಷು ದಯಾಂ ವಿಧತ್ಸೇ ದುಷ್ಟೇಷು ಚ ಕ್ರೂರತಯಾ ನಿರೀಕ್ಷಿತಂ .

ಸೃಷ್ಟಿಸ್ಥಿತಿಕ್ಷಯಲೀಲಾಶ್ಚ ಕುರ್ವನ್ ಜಾರ್ಗಷ್ಯಸೌ ತೇ ಪರಮಃ ಸ್ವಭಾವಃ .. 22..

ತಂ ಜಾತಮಾತ್ರಂ ಕೌಶಲ್ಯಾ ಪ್ರಸಮೀಕ್ಷ್ಯ ಭುಜದ್ವಯಂ .

ಜ್ಞಾತ್ವಾ ಸೀತಾಪತಿಂ ಸಾಕ್ಷಾದಬ್ರವೀನ್ಮಧುರೈಃ ಸ್ತವೈಃ .. 23..

ಅಹೋ ಧನ್ಯೇ ದೃಷ್ಟೀ ಪುರುಷವರ ತೇ ರೂಪಮಮೃತಂ

ಪಿಬಂತ್ಯಾ ಸ್ವಾನಂದೋದಧಿರಸನಿಮಗ್ನೇಽದ್ಯ ಭವತಃ .

ನಿರ್ಮೇಷೋಽಸಹ್ಯೋ ಮೇ ಕಿಮಿತಿ ರಚಿತಃ ಕೈರವಪತೇ

ಪಂಥಾ ಜ್ಯೋತ್ಸ್ನಾಯಾ ತೇ ನಯನಕರಸಮ್ಮರ್ಶನಮಭೂತ್ .. 24..

ಅಹೋ ಅಹೋ ಧನ್ಯತಮಂ ಕುಲದ್ವಯಂ ಅಹೋ ಅಹೋ ಧನ್ಯತಮೇ ಉಭೇ
ದೃಶೌ .

ಅಹೋ ಅಹೋ ಧನ್ಯತಮಂ ಮಹೀತಲಂ ಯತ್ರಾಸ್ತಿ ಯೋಗೋ ಭವತಾ ಸಮಂ
ಹರೇ .. 25..

ಅಹೋ ಇದಂ ರೂಪಮತೀವಸುಂದರಂ ನ ದೃಷ್ಟಪೂರ್ವಂ ಧರಣೀತಲಸ್ಥೈಃ .

ಅನೇನ ಲಿಂಗೇನ ರಮಾಂಕಿತೇನ ಶ್ರೀರಾಮಚಂದ್ರೋಽಸಿ ಮತೋ ನರೋತ್ತಮ ..

26..

ಯತೋ ನಿವೃತ್ತಾಃ ಖಲು ವೈದಿಕೀರ್ಗಿರೋ ಮನಸ್ತಥಾ ಯದ್ವಿಷಯಾನುಧಾವನಂ .

ಅಚಿಂತ್ಯಶಕ್ತಿಪ್ರಭವಮತರ್ಕ್ಯಂ ತತ್ತ್ವಂ ಪರಂ ಬ್ರಹ್ಮ ಕುಲೇಽವತೀರ್ಯ ನಃ .. 27..

ಕರ್ತಾ ಮಹನ್ಮಂಗಲಮೀಶ ಗೋದ್ವಿಜ ಧರ್ಮಶ್ರುತೀನಾಂ ಸ್ವಮುಪಾಶ್ರಿತಾನಾಂ .

ಕುಲಂ ತಥಾ ಸಾಧು ಸುವಿಶ್ರುತಂ ರವೇಃ ಸ್ವಪೌರುಷೇಣೈವ ಮಹಾಯಶೋ ದಧತ್

.. 28..

ಏವಮೇವ ಕದಾಚಿದ್ವೈ ದ್ವಾಪರಾಂತೇ ಯದೋಃ ಕುಲೇ .

ವಸುದೇವಾಚ್ಚ ದೇವಕ್ಯಾಂ ತವಾಂಶೋ ವೈ ಭವಿಷ್ಯತಿ .. 29..

ಕ್ಷಚಿತ್ ಸುತಪಸೋ ಗೇಹೇ ಪೃಷ್ಟಿಗರ್ಭೇಽಪ್ಯಜೀಜನಃ .

ತೇನೈವ ಪೃಷ್ಟಿಗರ್ಭೇತಿ ತವ ನಾಮಾನುಶುಶ್ರುಮ .. 30..
 ಪುರಾ ಭೂಮೇಃ ಸಜೀವಾಯಾ ನೇತಾಸಧೋ ವಾರಿಧೇರ್ಬಲಾತ್ .
 ವರಾಹವಪುಷಾ ದೇವ ಹಿರಣ್ಯಾಕ್ಷಸ್ತ್ವಯಾ ಹತಃ .. 31..
 ಏವಮೇವ ಸ್ವಭಕ್ತಸ್ಯ ಪ್ರತಿಜ್ಞಾಂ ರಕ್ಷತಾ ತ್ವಯಾ .
 ನಿಹಂತಾ ಶ್ರುತಿಧರ್ಮಾಣಾಂ ಹಿರಣ್ಯಕಶಿಪುರ್ಹತಃ .. 32..
 ಪ್ರಲಯಾರ್ಣವಮಗ್ನಾನಾಂ ವೇದಾನಾಮುದ್ಧೌ ಕ್ಷಮಂ .
 ಮಾತ್ಸ್ಯಂ ವಪುಸ್ತ್ವಯಾಸ್ಸಸಾಯ ಹೃದಯಂ ಪ್ರಕಟೀಕೃತಂ .. 33..
 ಪುರಾ ಪೀಯೂಷಮಥನೇ ಮಂಥದಂಡಸ್ತ್ವಯಾ ದೃತಃ .
 ಮಂದರಾಖ್ಯೋ ಮಹಾಶೈಲಃ ಕೌರ್ಮ ವಪುರುಪಾಶ್ರಿತಃ .. 34..
 ಪುರಾ ವಲಿಂ ಭಲಯತಾ ಮಹಾಮಾನಿನಮೀಶ್ವರಂ .
 ಮನ್ಯೇ ವಪುರ್ವಾಮನಸ್ಯ ತ್ವಯೈವ ಪ್ರಕಟೀಕೃತಂ .. 35..
 ಪುರಾ ಲಂಕಾಧಿಪಃ ಕಶ್ಚಿದ್ಯಥೇದಾನೀಂ ಮಹಾಬಲಃ .
 ಆಸೀತ್ ಸ ಭವತಾ ದೇವ ರಾವಣಾಖ್ಯೋ ನಿರಾಕೃತಃ .. 36..
 ಸಂಪ್ರತ್ಯಪಿ ಬಲೈರ್ವೃದ್ಧೋ ರಾಕ್ಷಸೇಂದ್ರೋ ದಶಾನನಃ .
 ತ್ವಯೈವ ವಿನಿಹಂತವ್ಯಃ ಸ್ತೇನೋ ದೇವಪತಿಶ್ರಿಯಾಂ .. 37..
 ಪುರಾ ತ್ವಯೈವ ಭಗವಂಶ್ಚರತಾ ದುಶ್ಚರಂ ತಪಃ .
 ನಿರಾಕೃತಾಃ ಪರಶುನಾ ಸುಪುಷ್ಪಾಃ ಕ್ಷತ್ರಿಯಾಃ ಪ್ರಭೋ .. 38..
 ಅಥ ವೈದಿಕಜೀವೇಷು ಕೃಪಾಂ ಸಂತನ್ವತಾ ತ್ವಯಾ .
 ಬುದ್ಧರೂಪೇಣ ಭಗವನ್ ಪೂರಣೀಯೋ ಮಹಾಮುಖಃ .. 39..
 ಜಾತುಚಿನ್ಮೇಚ್ಛಬಹುಲೇ ಜಗತಿ ತ್ರಿಜಗತ್ಪ್ರಭೋ .
 ತ್ವಯಾ ಕಲ್ಪಿಸ್ವರೂಪೇಣ ಪಾಲನೀಯಾಃ ಶ್ರುತಿದ್ವಿಜಾಃ .. 40..
 ಯೌ ಬಲಕೃಷ್ಣಾವಿತಿ ವಿಶ್ರುತಿಂ ಗತೌ ಸ್ವಮಾಯಯಾತ್ತಾತ್ಮಗುಣೌ ನರೋತ್ತಮೌ .
 ವೇದೇಷು ಶಾಸ್ತ್ರೇಷು ತಥಾ ಪುರಾಣೇ ಷೂದ್ಧೀಯಮಾನೌ ಖಲು ತೌ ತ್ವದಂಶೌ .. 41..
 ಏವಂ ಭವಾನ್ ಪೂರ್ಣಕಲಾಭಿರಾತ್ಮನಃ ಸಂಕ್ರೀಡಮಾನೋಽಭಯದೋ
 ನಿಜಾನಾಂ .
 ಇಹಾವತೀರ್ಣೋಽಸಿ ದಿವಾಕರಾನ್ವಯೇ ಸ್ವರೋಚಿಷಾ ರೋಚಿತಸರ್ವವಿಶ್ವಃ .. 42..
 ಇದಂ ಸ್ವರೂಪಂ ನಿಜದರ್ಶನೋಚಿತ ಮಮಾನುಷಂ ತಾವಕಮೀಶ ಲಿಂಗಂ .
 ಆವಾಂ ಪ್ರಪಶ್ಯೇವ ನ ಚೇತರೇ ಜನಾ ಸ್ತ್ವಯಾ ವಿಧೇಯಂ ಭಗವಂಸ್ತಥೈವ .. 43..
 ಇಯಂ ಚ ತೇ ಶ್ರೀಃ ಕಮಲಾಲಯಾ ರಮಾ ವಾಮಾಂಗಸಂಸ್ಥಾ ಕಮಲಾನಪಾಯಿನೀ

ಅಂಭೋಜಹಸ್ತಾ ನಯನೋತ್ಸವಪ್ರದಾ ಧಿನೋತಿ ನೋ ನಯನಯುಗೇ
ಮೃದುಸ್ಮಿತೈಃ .. 44..
ಏವಂ ಸ್ತವಂ ವಿದಧತೋಃ ಕೌಶಲ್ಯಾಧಿಪಯೋರ್ದ್ವಿಜ .
ಆಯಯುಃ ಸಕಲಾ ದೇವಾ ಬ್ರಹ್ಮಾದ್ಯಾಃ ಸೇಂದ್ರಶಂಕರಾಃ .. 45..
ತೇ ದಂಡವತ್ ಸಪದಿ ನಿಪತ್ಯ ಸಮ್ಮುಖೇ ಸಗದ್ಗದಾಃ ಪುಲಕಲಸತ್ತನೂರುಹಾಃ .
ಹೃಷ್ಯಂತೋ ದಶಮುಖವೇಪಿತಾಂತರಾಃ ಪಥ್ಯಾಭಿಃ ಸ್ತುತಿಭಿರಧಾಭಿರೇಭಿರೇ .. 46..
ಬ್ರಹ್ಮಾದಯ ಊಚುಃ .
ನಮೋ ನಮೋ ಭುವನಭಯಾರ್ತಿಹಾರಿಣೇ ರಿಪುಚ್ಛಿದೇ ದ್ವಿಜನಿಗಮೌಘರಕ್ಷಿಣೇ .
ಪರಾತ್ಪರಾಮಲವಪುಷೇ ರಜಸ್ತಮಃ ಸಂಸ್ಪೃಷ್ಟಪ್ರಬಹಲಸತ್ತಮೂರ್ತಯೇ .. 47..
ನಮೋ ನಮೋ ಭವಜನುಷೇಽಭವಾಯ ಚ ನಮೋ ನಮೋ ಖಿಲವಪುಷೇಽಖಿಲಾಯ
ಚ .
ನಮೋ ನಮೋ ಗುಣನಿಧಯೇಽಗುಣಾಯ ಚ ನಮೋ ನಮೋಽಖಿಲದೃಶೇಽದೃಶಾಯ
ಚ .. 48..
ನಮೋ ನಮೋ ನಿಜವಿಭವಾಪ್ತಮೂರ್ತಯೇ ನಮೋ ನಮೋ ನಿಜಜನಚಿತ್ತಪಣ್ಯವೇ
.
ನಮೋ ನಮೋ ನಿಗಮಪಥಾತಿಗಾಮಿನೇ ನಮೋ ನಮೋ ವಿತತಭವಾಪವರ್ಗದ ..
49..
ನಮೋ ನಮೋ ನಃ ಕಾರ್ಯಾರ್ಥಮವತೀರ್ಣಾಯ ವಿಷ್ಣವೇ .
ಲಕ್ಷ್ಮೀಶಾಯಾಖಿಲದ್ವೇಷ್ಟ್ಯಸಂಹರಾಯ ನಮೋ ನಮಃ .. 50..
ನಮೋ ನಮಃ ಪುಷ್ಕರಪುಂಜಮಾಲಿನೇ ನಮೋ ನಮಃ ಪುಷ್ಕರಲೋಚನಾಯ ತೇ
.
ನಮೋ ನಮಃ ಪುಷ್ಕರವರ್ಯಪಾಣಯೇ ನಮೋ ನಮಃ ಪುಷ್ಕರಮಧ್ಯವಾಸಸೇ ..
51..
ಯತ್ಪಾರ್ಥಿತೋಽಸ್ಮಾಭಿರಜಸ್ತ ದುಃಖಿತೈರ್ದಶಾಸ್ಯಕಾರಾಗೃಹವಾಸವೇಪಿತೈಃ .
ತತ್ತ್ವಂ ಸ್ವಯಾಚ್ಛಾಂ ಸಫಲಾಂ ವಿಧಾತು ಮಿಹಾವತೀರ್ಣೋಽಸಿ ನಮೋ ನಮಸ್ತೇ
.. 52..
ಕಸ್ತೇ ಜನೋ ವೇತ್ತಿ ವತ ಪ್ರವೃತ್ತಿಂ ಗುಣಾನುಷಂಗವ್ಯತಿಕರವರ್ಜಿತಾತ್ಮನಃ .
ಸ್ವಮಾಯಯಾಖಿಲಜನಮೋಹನಾಕೃತೇ ರಮಾಯಿನಃ ಸ್ವರ್ಗಭವಾಪವರ್ಗದ ..
53..
ಕುರ್ಮಃ ಕಿಮೀಶ ಭವದೇಕಪರಾಯಣಾತ್ಮಾ ನೋ ವಯಂ ಕಿಮಪರಂ
ಸಮುಪಾಶ್ರಯಾಮಃ .

ಅಭ್ಯರ್ಥಯಾಮ ಉದಿತೇನುಯುಗಂ ವಿಪಕ್ಷೇ ಗೋವಿಪ್ರವೇದಪಥಧರ್ಮವಿವರ್ಧನಾಯು

.. 54..

ತಯಾಪಿ ತೇ ಸಖ್ಯಮಿಹಾಚರಿಷ್ಯಂತ್ಯೇತೇ ಸುರಾಃ ಉಭಯತಟಾಂತವಾಸಿನಃ .

ಇಹಾಪಿ ತೇ ನಾಥ ರಮೈವ ಸಂಗಿನೀ ಭೂಯಾನ್ಮಹಾಮೋದಕಲಾ ವಿವರ್ಧಿನೀ ..

55..

ಏಷಾ ಶ್ರೀ ಭವತೋ ನಿತ್ಯಾ ಸ್ವಾಂಶೈಃ ಕ್ರೀಡಿಷ್ಯತಿ ತ್ವಯಾ .. 56..

ರಾಸಾದಿಲೀಲಾ ಭವತೋ ಪರಾತ್ಪರಾ ವಿಭಾತು ನೋ ಹೃದಯೇ ನಾಥ ನಿತ್ಯಂ .

ಅಶೋಕಕುಂಜೇ ಭವತೋ ರಮೇಶ ರಮಾಸಹಸ್ರೇಣ ಯಥಾ ವಿಲಾಸಃ .. 57..

ಇಹಾಪಿ ತೇ ದೇವ ತಥೈವ ಭೂಯಾತ್

ಸಾಕೇತವಲ್ಲೀವನವಲ್ಲರಿಭಿಃ .

ಇಮಾಃ ಪ್ರಭೋ ಸುರಸರಿತೋಽಪರೇ ತಟೇ

ವನಾಶ್ರಯಾಃ ಸುರವರ ಗೋಪಕನ್ಯಕಾಃ .

ರಮಾಮಯಾಸ್ತವ ಜನಿಮಾನಮಿಚ್ಛವಃ

ಸಸಂತತಸ್ತವ ಭವಿತಾರ ಈಶ್ವರಾಃ .. 58..

ಏವಂ ಸ್ತುವತ್ಸು ಬ್ರಹ್ಮಾದಿಷ್ಟತ್ರ ಸಮೋದಸಂಭ್ರಮಾಃ .

ತುಷ್ಟವುಃ ಶ್ರುತಯೋಽಪ್ಯೇನಂ ಸಮಾಗತ್ಯ ತ್ರಿಪೃಷ್ಟತಃ .. 59..

ಇತಿ ಶ್ರೀಮದಾದಿರಾಮಾಯಣೇ ಬ್ರಹ್ಮಭುಶುಂಡಸಂವಾದೇ ಜನ್ಮಸ್ತವೋ ನಾಮ

ದಶಮೋಧ್ಯಾಯಃ .. 10..

59/262

Encoded and proofread by Vishal Pandey

——
Bhushundi Ramayanam Purvakhanda 001-010

pdf was typeset on February 25, 2025

——

Please send corrections to sanskrit@cheerful.com

